

وَأَتِمُّوا الْحَجَّ وَالْعُمْرَةَ لِلَّهِ [البقرة/۱۹۶]

حج و عمرہ کرنے والوں کے لئے قیمتی تحفہ

# رہنمائے حج و عمرہ

تالیف

مفتی محمد جاوید قاسمی

سابق معین المدرسین دارالعلوم دیوبند

ناشر

مکتبہ دارالفکر دیوبند

## تفصیلات

نام کتاب :	رہنمائے حج و عمرہ
مؤلف :	مفتی محمد جاوید قاسمی بالوی
	9536125786
اشاعت :	۱۴۳۸ھ مطابق ۲۰۱۷ء
تعداد :	
قیمت :	
ناشر :	مکتبہ دار الفکر دیوبند
	9012740658

## ملنے کا پتہ

دیوبند کے تمام بڑے کتب خانے

## فہرست مضامین

۲۷	حج سے پہلے	۵	دل کی بات
	کثرت طواف افضل ہے	۶	حج و عمرہ کی فضیلت
۲۹	یا عمرہ؟	۶	حج و عمرہ کا حکم
۲۹	حج کا طریقہ	۷	ایک غلط فہمی کا ازالہ
۲۹	حج کا احرام	۸	حج کی ادائیگی میں جلدی کریں
۳۱	حج کا پہلا دن	۹	عمرہ کا طریقہ
۳۲	قیام منیٰ کے ضروری مسائل	۱۱	احرام کی پابندیاں
۳۵	حج کا دوسرا دن	۱۲	مکہ معظمہ میں داخلہ
۳۶	وقوف عرفہ کی دعائیں	۱۵	طواف کا طریقہ
۳۸	وقوف عرفہ کے ضروری مسائل	۱۹	طواف کا دو گانہ
	عرفات سے مزدلفہ کے لیے	۲۰	ملتزم پر
۴۱	روانگی	۲۰	آب زمزم
۴۳	حج کا تیسرا دن	۲۱	صفا و مروہ کی سعی
۴۳	وقوف مزدلفہ	۲۲	صفا و مروہ کی سعی کے مسائل
۴۵	جرم عقبہ کی رمی	۲۵	احرام سے کیسے نکلیں؟
۴۷	رمی کا طریقہ اور وقت	۲۵	بال کٹانے کے ضروری مسائل

۶۹	در بار نبوت میں حاضری	۴۸	رمی کے ضروری مسائل
	حاجی پہلے مدینہ منورہ جائے یا	۵۰	قربانی
۷۰	مکہ معظمہ؟	۵۰	قربانی کے ضروری مسائل
۷۰	مدینہ منورہ کیسے حاضر ہوں؟	۵۳	حلق و قصر
۷۲	روضہ اقدس پر حاضری	۵۴	طواف زیارت
	مسجد نبوی میں نماز باجماعت	۵۷	حج کی سعی
۷۴	اور تلاوت کا اہتمام	۵۸	حج کا چوتھا دن
۷۵	ریاض الجنت	۶۰	حج کا پانچواں دن
۷۶	ریاض الجنت کے سات ستون	۶۱	ایام تشریق کی رمی کے مسائل
۷۷	زیارت جنت البقیع	۶۲	منی سے واپسی
۷۸	مسجد قبا	۶۳	طواف وداع
۷۸	مسجد قبلتین	۶۵	طواف وداع کے مسائل
۷۹	زیارت شہداء احد	۶۶	حج کی قسمیں
۷۹	در بار نبوت سے واپسی	۶۶	حج قرآن
۸۰	ایک درخواست	۶۷	حج تمتع
		۶۷	حج افراد

## دل کی بات

مسائل حج و عمرہ پر بہت سی کتابیں لکھی گئی ہیں، لکھی جا رہی ہیں اور لکھی جائیں گی، ہر زمانے میں اللہ کے مخصوص بندوں نے ”مناسک“ پر قلم اٹھایا ہے، اللہ تعالیٰ سب کی کاوشوں کو قبول فرمائے۔

امسال (۲۰۱۷ء میں) اللہ تعالیٰ نے محض اپنے فضل و کرم سے بندہ کو فریضہ حج کی ادائیگی کے لئے قبول فرمالیا ہے، منظوری آتے ہی دل میں یہ داعیہ پیدا ہوا کہ اپنی یادداشت اور دوسروں کی سہولت و آسانی کی خاطر اختصار کے ساتھ آسان و عام فہم زبان میں حج و عمرہ کا مسنون طریقہ اور ضروری احکام جمع کر دیئے جائیں، تاکہ عام آدمی بھی بسہولت ان کو اپنے ذہن میں بٹھا کر حج و عمرہ کا مبارک عمل صحیح طور پر ادا کر سکے۔ زیر نظر کتابچہ میں اسی قلبی داعیہ کی تکمیل کی ادنیٰ کوشش کی گئی ہے۔

دعا ہے کہ اللہ تعالیٰ اس حقیر کاوش کو اپنی بارگاہِ عالی میں قبول فرمائے

اور بندے کے لیے سعادتِ دارین کا ذریعہ بنائے۔ آمین!

محمد جاوید قاسمی بالوی

۱۴۳۸/۹/۸ھ

## حج و عمرہ کی فضیلت

۱- حضرت ابن مسعود رضی اللہ عنہ حضور ﷺ کا ارشاد نقل کرتے ہیں کہ:

”پے درپے حج و عمرے کیا کرو؛ کیوں کہ یہ دونوں غربت اور گناہوں کو اس طرح ختم کر دیتے ہیں جیسے بھٹی لوہے اور سونے چاندی کے میل کو صاف کر دیتی ہے، اور حج مقبول کا ثواب صرف جنت ہے۔“ (جامع ترمذی، حدیث ۸۱۰)

۲- ایک دوسری حدیث میں حضور ﷺ ارشاد فرماتے ہیں:

”ایک عمرہ کے بعد دوسرا عمرہ درمیانی عرصے کے گناہوں کا کفارہ ہے، اور حج مقبول کی جزاء جنت کے سوا کچھ اور نہیں ہو سکتی۔“ (صحیح بخاری، حدیث ۱۷۷۳)

فائدہ: حج مقبول کی علامت یہ ہے کہ حج کرنے کے بعد آدمی کی زندگی کا ورق الٹ جائے، یعنی جو گناہ پہلے کرتا تھا وہ سب چھوڑ دے، اعمال صالحہ میں اضافہ ہو جائے، آخرت کی طرف رغبت بڑھ جائے۔

## حج و عمرہ کا حکم

حج: زندگی میں ایک مرتبہ اداء کرنا فرض ہے، بار بار حج فرض نہیں،

البتہ اگر کوئی نفلی حج کرنا چاہے تو بات الگ ہے۔

حضرت عبداللہ بن عباس رضی اللہ عنہ فرماتے ہیں کہ ایک مرتبہ نبی کریم ﷺ نے ہمیں خطاب کرتے ہوئے ارشاد فرمایا کہ:

”اے لوگو! اللہ تعالیٰ نے تم پر حج فرض کیا ہے“، تو حضرت اقرع بن حابسؓ نے کھڑے ہو کر عرض کیا کہ: اے اللہ کے رسول! کیا ہر سال حج فرض ہے؟ تو آپ نے فرمایا: ”اگر میں ہاں کہہ دیتا تو ہر سال حج فرض ہو جاتا، اور اگر ایسا ہوتا تو تم اس پر عمل نہ کر پاتے اور یہ تمہارے بس میں بھی نہیں تھا کہ تم اس پر عمل کرتے، حج تو بس ایک مرتبہ فرض ہے، اور اس سے زیادہ نفل ہے۔“

(مسند احمد، حدیث ۲۳۰۲)

**عمرہ :** اپنی اصل کے اعتبار سے صاحب استطاعت شخص کے لیے زندگی میں ایک مرتبہ سنت مؤکدہ ہے، واجب یا فرض نہیں ہے، اکثر علماء کی یہی رائے ہے۔ (غنیۃ الناسک ص: ۱۹۶)

**ایک غلط فہمی کا ازالہ:** عام طور پر عوام میں یہ مشہور ہے کہ جو عمرہ کر لے اس پر حج فرض ہو جاتا ہے۔ یہ اچھی طرح ذہن نشین کر لیں

کہ محض عمرہ کرنے سے حج فرض نہیں ہوتا؛ بلکہ حج اس شخص پر فرض ہوتا ہے جو مسلمان، آزاد، عاقل، بالغ ہو، حج کے مہینوں (شوال، ذی قعدہ، ذی الحجہ) میں سفر کر کے مکہ معظمہ پہنچنے پر قادر ہو، یعنی سفر کی بدنی طاقت بھی ہو، اور اپنی اپنے اہل خانہ کی بنیادی ضروریات کے علاوہ اتنے سرمایہ کا مالک ہو کہ جس سے آمد و رفت کی سواری اور سفر اور حرمین کے قیام میں کھانے پینے اور دیگر ضروریات کا انتظام ہو سکے۔ (غنیۃ الناسک ص: ۱۲-۲۲)

## حج کی ادائیگی میں جلدی کریں

جن لوگوں پر حج فرض ہو جائے، انہیں جلد سے جلد اپنے فریضہ کی ادائیگی کی فکر کرنی چاہئے۔ حضرت عبداللہ بن عباسؓ سے مروی ہے کہ حضور ﷺ نے ارشاد فرمایا:

”فریضہ حج کے ادا کرنے میں جلدی کرو؛ کیوں کہ تم میں سے کسی کو معلوم نہیں کہ آئندہ اس کے لیے کیا رکاوٹ پیش آجائے۔“ (مسند احمد، حدیث ۲۸۶۷)

بہت سے لوگ محض اس وجہ سے حج سے رکے رہتے ہیں کہ اپنی اولاد کی شادیوں سے فارغ ہو جائیں، یا پہلے والدین کو حج کرا دیں، پھر حج کو



جائیں، یہ طریقہ درست نہیں ہے۔ حج فرض ہونے کے بعد اولاً حج کی ادائیگی کی فکر کرنی چاہئے، اگر بیٹا استطاعت رکھتا ہے تو اسی پر حج فرض ہے وہ بلا تردد والدین سے پہلے اپنا فریضہ حج ادا کر سکتا ہے، اس میں شرعاً کوئی رکاوٹ نہیں۔ اس لیے اولاد کی شادیوں یا والدین کے حج کے انتظار میں اپنا حج مؤخر نہ کیا جائے؛ البتہ اگر کوئی سعادت مند بیٹا اپنی وسعت کے مطابق خود اپنی مرضی سے اپنے ساتھ والدین یا ان میں سے کسی ایک کو لے کر جائے اور سفر حج میں ان کی خدمت کرے تو یہ یقیناً سعادت اور خوش نصیبی کی بات ہوگی۔ (کتاب المسائل ۳/۶۲-۶۳)

## عمرہ کا طریقہ

جس طرح نماز کی ابتداء تکبیر تحریمہ سے ہوتی ہے اسی طرح حج اور عمرہ کی ابتداء احرام سے ہوتی ہے۔

۱۔ جس شخص کا عمرہ کا ارادہ ہو، اسے چاہئے کہ میقات پر پہنچنے سے پہلے یا میقات پر پہنچ کر غسل کرے، یا صرف وضو ہی کر لے، سہلے ہوئے کپڑے جسم سے اتار کر دو پاک صاف چادریں لے (افضل یہ ہے کہ وہ چادریں سفید ہوں)، ایک کا تہبند بنائے اور دوسری اوپر اوڑھ لے (یہ حکم

مردوں کے لیے ہے، عورتوں کو سلے ہوئے کپڑے اتارنے کی ضرورت نہیں) ، سورج کے طلوع، غروب، زوال، یا نماز فجر و عصر کے بعد کا وقت نہ ہو تو سر ڈھانک کر دو رکعت نفل پڑھے، سلام پھیرتے ہی سر سے چادر اتار کر سر تنگا کر لے، دل سے احرام کی نیت کرے اور زبان سے بھی کہے:

”اے اللہ! میں صرف تیری رضا کے واسطے عمرہ کا احرام باندھتا ہوں، تو اس کو میرے لیے آسان فرما، صحیح طریقے پر ادا کرنے کی توفیق دے اور اپنے فضل سے قبول فرما۔“

پھر مرد ذرا بلند آواز سے اور عورت آہستہ تین بار تلبیہ کے یہ کلمات کہے:

”لَبَّيْكَ اللَّهُمَّ لَبَّيْكَ، لَبَّيْكَ لَا شَرِيكَ لَكَ لَبَّيْكَ،

إِنَّ الْحَمْدَ وَالنِّعْمَةَ لَكَ وَالْمُلْكُ، لَا شَرِيكَ لَكَ۔“

احرام تلبیہ سے شروع ہوتا ہے، حنفیہ کے نزدیک کوئی بھی ذکر تلبیہ کے

قائم مقام ہو جاتا ہے، نیت کرنے کے بعد تلبیہ کہنا ضروری ہے، ورنہ احرام

شروع نہ ہوگا۔ اب آپ اٹھتے بیٹھتے، چلتے پھرتے، میل ملاقات کے وقت

اور نماز کے بعد یہ کلمات خوب ذوق و شوق کے ساتھ پکارتے رہئے۔

مسئلہ: عورت حیض و نفاس کی حالت میں بھی احرام باندھ سکتی ہے؛ لہذا

اگر کوئی عورت حیض یا نفاس میں ہو تو غسل یا وضو کر کے عمرہ یا حج کی نیت

کرے اور تلبیہ پڑھ لے؛ مگر اس حالت میں وہ طواف اور سعی نہیں کر سکتی۔  
 مسئلہ: عورت تلبیہ (لَبَّيْكَ.....) بلند آواز سے نہیں کہے گی؛ بلکہ  
 آہستہ کہے گی۔

## احرام کی پابندیاں:

احرام کی حالت میں کرتہ، پاجامہ، نیکر، انڈرویئر وغیرہ (سلا ہوا لباس)، دستانے، جرابیں اور ایسا جوتا نہیں پہن سکتے جس سے پاؤں کے درمیان کی ابھری ہوئی ہڈی چھپ جائے۔ جاگتے یا سوتے ہوئے کسی بھی حال میں سر اور چہرہ نہیں ڈھانک سکتے۔ ناخن اور بدن کے کسی بھی حصہ کے بال نہیں کاٹ سکتے۔ کسی بھی طرح کی خوشبو نہیں لگا سکتے؛ بلکہ کوئی ایسا شربت، رقیق دواء اور چائے وغیرہ بھی نہیں پی سکتے جس میں خوشبو غالب ہو۔ بیوی سے صحبت یا بے حجابی کی یا جذبات و شہوت کو ابھارنے والی کوئی بات نہیں کر سکتے۔ خشکی کے کسی جانور کا شکار یا کیڑے مکوڑے؛ حتیٰ کہ اپنے جسم کی جوؤں کو بھی نہیں مار سکتے۔ لڑائی جھگڑا اور فسق و فجور کے کام حالتِ احرام میں پہلے سے بھی زیادہ منع اور قبیح ہو جاتے ہیں، اس لیے ان سے بچنے کا خوب اہتمام کیا جائے۔

مسئلہ: عورت احرام کے دوران بھی بدستور سملے ہوئے کپڑے پہنے رہے گی اور سر بھی ڈھانپے رہے گی، دستانے، جراب اور بند جوتا بھی پہن سکتی ہے؛ مگر دستانے پہننا پسندیدہ نہیں ہے۔ (غنیۃ الناسک، ص: ۹۴)

مسئلہ: خواتین کو حالت احرام میں کپڑا چہرہ سے الگ رکھنا ضروری ہے اور ساتھ ہی غیر محرم مردوں سے پردہ کرنے کا بھی حکم ہے، بے پردہ رہنا اور بلا عذر معتبر غیر محرم مردوں کے سامنے چہرہ کھولنا جائز نہیں۔

حضرت عائشہ رضی اللہ عنہا فرماتی ہیں کہ: ”ہم رسول اللہ ﷺ کے ساتھ حالت احرام میں تھیں، جب مردوں کے قافلے ہمارے پاس سے گذرتے تو ہم اپنا دوپٹہ سر سے سرکا کر چہرہ پر ڈال لیتی تھیں، جب وہ آگے بڑھ جاتے تو چہرہ کھول لیتی تھیں۔“ (سنن ابوداؤد، حدیث ۱۸۳۳)

لہذا خواتین کو چاہئے کہ دوران احرام نامحرم مردوں کے سامنے چہرہ پر نقاب اس طرح ڈالیں کہ چہرہ پر کپڑا نہ لگنے پائے، اس کی صورت یہ ہے کہ سر پر پہلے ہیٹ وغیرہ کی شکل کی کوئی چیز لگالیں پھر اس کے اوپر سے نقاب ڈالیں۔ (حج کے ضروری مسائل ص ۲۱، کتاب المسائل ۱۸۱/۳)

مسئلہ: حالت احرام میں سردی سے بچنے کے لیے ایسا ”کن ٹوپ“ لگانا جس سے چہرہ یا سر نہ ڈھکے جائز ہے۔ (فتاویٰ ہندیہ ۱/۲۲۲)

مسئلہ: احرام کے کپڑوں میں بہتر یہی ہے کہ وہ بالکل سلے ہوئے نہ ہوں؛ لیکن اگر کسی نے لنگی کے ایک کونے کو دوسرے سے باندھ دیا یا سلوا لیا تو اس پر کوئی جزا واجب نہیں ہوگی۔ (غنیۃ الناسک، ص: ۷۱)

نوٹ: اگر کسی شخص کو بے سلی لنگی پہننے کی بالکل عادت نہ ہو، اور ایسی لنگی پہننے سے ستر کھلنے کا واقعی خطرہ ہو، تو اس کے لیے سلی ہوئی لنگی پہننے میں کوئی حرج نہیں ہونا چاہئے۔ (کتاب المسائل ۳/ ۱۳۷)

مسئلہ: روپے پیسہ کی حفاظت کے لیے کمر میں پٹہ یا پرس باندھنا بلا کراہت درست ہے۔ (فتاویٰ ہندیہ ۱/ ۲۲۲)

مسئلہ: عورت کے لیے حالت احرام میں ہر طرح کے زیورات پہننا جائز ہے۔ (درمختار مع شامی ۳/ ۲۵۵-۲۵۶)

مسئلہ: احرام کی حالت میں ٹھنڈے یا گرم پانی سے غسل کرنا جائز ہے؛ لیکن جسم سے میل دور نہ کرے؛ کیوں کہ یہ مکروہ ہے؛ لہذا بغیر خوشبو کا صابن بھی استعمال نہ کرنا چاہئے، اور خوشبودار صابن استعمال کرنا تو احرام کی حالت میں جائز ہی نہیں۔ (حج کے ضروری مسائل ص: ۲۶)

مسئلہ: اگر حالت احرام میں غسل یا وضو کرتے ہوئے یا خود بخود ڈاڑھی یا سر کے بال ٹوٹ جائیں، تو ہر تین بالوں کے بدلہ ایک مٹھی غلہ یا

ہر بال کے بدلہ ایک کھجور خیرات کرنا واجب ہے۔ البتہ اگر بیماری کی وجہ سے کسی کے بال ٹوٹتے ہوں، تو ان کی وجہ سے کوئی فدیہ واجب نہیں۔  
(غنیۃ انسانک، ص: ۲۵۷-۲۵۸)

## مکہ معظمہ میں داخلہ:

۲۔ سفر کی منزلیں طے ہو جانے کے بعد جب مکہ معظمہ میں داخلہ کی سعادت نصیب ہو، تو اپنے اندر ذوق و شوق اور ادب و احترام کی کیفیت پیدا کر کے دعا مانگیں:

”اے اللہ! اس مبارک شہر میں مجھے سکون و اطمینان سے رہنا نصیب فرما اور یہاں کے حقوق و آداب پورے کرنے کی توفیق عطا فرما۔“

شہر میں داخل ہو کر پہلے سامان وغیرہ کا انتظام کرے تاکہ دل میں الجھن نہ رہے، پھر وضو یا غسل کر کے تلبیہ کہتے ہوئے مسجد حرام میں حاضر ہو، خشوع، خضوع، تواضع و عاجزی کے ساتھ بیت اللہ شریف کی عظمت و جلال کا دھیان رکھتے ہوئے: ”بِسْمِ اللّٰهِ وَ الصَّلَاةُ وَ السَّلَامُ عَلٰی رَسُوْلِ اللّٰهِ“ کہہ کر دایاں پاؤں مسجد حرام میں رکھے اور یہ دعا پڑھے:

”اللّٰهُمَّ اغْفِرْ لِيْ ذُنُوْبِيْ وَ افْتَحْ لِيْ اَبْوَابَ رَحْمَتِكَ“

آگے چل کر جب بیت اللہ شریف پر نظر پڑے تو تین مرتبہ ”اللہ  
اکبر، لا إله إلا الله“ کہہ کر یہ دعا پڑھے:

”اَللّٰهُمَّ اَنْتَ السَّلَامُ وَ مِنْكَ السَّلَامُ ، فَحَيِّنَا  
رَبَّنَا بِالسَّلَامِ . اَللّٰهُمَّ زِدْ بَيْتَكَ هَذَا تَشْرِيفًا وَ  
تَعْظِيْمًا وَ تَكْرِيْمًا وَ مَهَابَةً ، وَ زِدْ مَنْ حَاجَّهُ اَوْ  
اعْتَمَرَهُ تَشْرِيفًا وَ تَكْرِيْمًا وَ تَعْظِيْمًا وَ بَرًّا .“

پھر درود شریف پڑھ کر جو چاہے دعا مانگے اس وقت دعا قبول ہوتی ہے  
بہتر یہ ہے کہ یہ دعا مانگے کہ ”اے اللہ! میں اپنی زندگی میں، جتنی بھی ایسی  
دعا میں مانگوں جو میرے اور دوسروں کے حق میں بہتر ہوں اُن سب کو قبول  
فرما۔“ سب سے اہم دعا یہ ہے کہ اللہ تعالیٰ سے بلا حساب جنت مانگے۔

## طواف کا طریقہ:

۳۔ پھر سیدھا ”حجر اسود“ پر جائے، ”حجر اسود“ بیت اللہ کے ایک کونہ  
پر لگا ہوا ہے، اس کے ٹھیک سامنے مطاف کے اختتام پر گرین (ہری) لائن  
لگی ہوئی ہے۔ ”حجر اسود“ پر پہنچ کر تلبیہ بند کر دے، اور ”حجر اسود“ کی طرف  
منہ کر کے اس طرح کھڑا ہو جائے کہ پورا ”حجر اسود“ آپ کی دائیں طرف

رہے، اب طواف کی نیت کرے کہ:

”اے اللہ! میں تیری رضا کے لیے تیرے مقدس گھر کے  
سات چکر طواف کی نیت کرتا ہوں، اس کو میرے لیے  
آسان فرما، اور اسے قبول فرما۔“

یہ نیت کرنا ضروری ہے، اس کے بغیر طواف نہیں ہوگا، اس طواف کے  
بعد چوں کہ صفا اور مروہ کے درمیان سعی بھی کرنی ہے؛ اس لیے مرد احرام کی  
چادر دائیں بازو کے نیچے سے نکال کر بائیں کندھے پر ڈال لے (ایسا کرنا  
صرف مردوں کے لیے سنت ہے، عورتیں ایسا نہیں کریں گی)، پھر ذرا دائیں  
جانب ہو جائے کہ سینہ اور منہ ”حجر اسود“ کے بالکل سیدھ میں آجائے، اب  
نماز کی طرح دونوں ہاتھ کانوں تک اٹھا کر ”بِسْمِ اللّٰهِ اللّٰهُ اَكْبَرُ وَ لِلّٰهِ  
الْحَمْدُ“ کہہ کر ہاتھ نیچے گرا دے، پھر استلام کرے، یعنی ”حجر اسود“ کو  
بوسہ دے یا ہاتھ لگا کر چوم لے، اگر ہجوم اور بھیڑ کی وجہ سے یہ مشکل ہو تو  
وہیں کھڑے کھڑے دونوں ہتھیلیاں ”حجر اسود“ کی طرف کر کے یہ خیال  
کرے کہ ”حجر اسود“ پر رکھی ہوئی ہیں اور ”بِسْمِ اللّٰهِ اللّٰهُ اَكْبَرُ وَ لِلّٰهِ  
الْحَمْدُ“ کہہ کر ہاتھ چوم لے، پھر وہیں کھڑے کھڑے دائیں جانب اس  
طرح گھومے کہ بیت اللہ شریف بائیں کندھے کے برابر میں آجائے، اب



طواف شروع کر دے، بیت اللہ کے گرد اس طرح چکر لگائے کہ بائیں ہاتھ بیت اللہ کی طرف رہے اور کسی موقع پر سینہ اور پیٹھ بیت اللہ کی طرف نہ ہو، اگر بالقصد بیت اللہ کی طرف سینہ یا پیٹھ کر لی تو جتنی دور تک یہ کیفیت رہے گی طواف معتبر نہیں ہوگا، اس لیے پیچھے لوٹ کر اتنا حصہ طواف لوٹایا جائے، اور اگر سخت بھیڑ کی وجہ سے بلا اختیار ایسا ہو جائے تو عذر کی بناء پر اس کی وجہ سے طواف میں کوئی خرابی نہیں آئے گی۔ طواف کے دوران بیت اللہ کی طرف دیکھنا مکروہ اور خلافِ اولیٰ ہے۔ حطیم کے باہر سے پورا چکر کاٹ کر دوبارہ ”حجر اسود“ کے سامنے آ جائے تو پہلے کی طرح استلام کر کے دوسرا چکر شروع کر دے، اس طرح سات چکر لگائے، ساتواں چکر استلام کر کے ختم کرے۔ پہلی اور آخری مرتبہ استلام سنتِ مؤکدہ ہے اور درمیان کے چکروں میں استلام کرنا مستحب ہے۔

اس طواف کے شروع کے تین چکروں میں مردوں کے لیے رمل کرنا بھی سنت ہے، جس کی صورت یہ ہے کہ قدموں کو قریب قریب رکھتے ہوئے پہلوانوں کی طرح کندھے ہلا کر قدموں کو تیزی کے ساتھ چلیں، باقی چکروں میں معمولی رفتار سے چلیں گے، اگر پہلے تین چکروں میں رمل کرنا بھول جائیں تو بعد کے چکروں میں اس کی قضا نہیں کر سکتے۔

طواف کے دوران اللہ کے ذکر یا دعا میں مشغول رہنا افضل ہے؛ مگر اس کے لیے کوئی دعایا ذکر مخصوص نہیں ہے، البتہ ”رکن یمانی“ (بیت اللہ کے حجر اسود سے پہلے والے کونہ) اور حجر اسود کے درمیان ﴿رَبَّنَا آتِنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ﴾ پڑھنا احادیث سے ثابت ہے۔ جو بھی ذکر و دعا کریں آہستہ آہستہ کریں، آواز بند نہ ہو، کچھ بھی نہ پڑھنا اور چپ رہنا بھی جائز ہے، اپنی مادری زبان میں بھی دعا مانگ سکتے ہیں۔ دعا کے لیے اصول یہ ہے کہ جس دعا میں زیادہ جی لگے اور دل میں دھیان پیدا ہو وہی سب سے بہتر ہے۔

طواف کے دوران قریب سے گزرتے وقت ”رکن یمانی“ کو ہاتھ سے چھونا مسنون ہے؛ لیکن دور سے اشارہ کرنے کا حکم نہیں ہے، یہ دعا کی قبولیت کا اہم مقام ہے، اس لیے طواف کے ہر چکر میں خصوصاً ”رکن یمانی“ پر پہنچ کر دعا مانگنے کا اہتمام کرنا چاہئے۔

مسئلہ: طواف میں طہارت ضروری ہے، اگر چار چکروں کے بعد وضو ٹوٹ جائے تو وضو کر کے باقی طواف پورا کر سکتا ہے، اور چار چکروں سے پہلے وضو ٹوٹنے کی صورت میں وضو کر کے شروع سے طواف کرنا افضل ہے؛ بلا وجہ طواف کے چکروں کے درمیان لمبا وقفہ اور فاصلہ کرنا مکروہ ہے۔

مسئلہ: مردوں کے لیے مستحب یہ ہے کہ اگر بیت اللہ کے قریب جگہ خالی ہو اور کسی کو تکلیف نہ ہو تو بیت اللہ کے قریب طواف کریں اور عورتوں کے لیے مستحب یہ ہے کہ وہ بیت اللہ سے دور ہٹ کر طواف کریں؛ الا یہ کہ بیت اللہ شریف طواف کرنے والے مردوں سے خالی ہو۔

## طواف کا دو گانہ:

۴۔ طواف سے فارغ ہو کر دو رکعت نماز پڑھے، یہ دو رکعت واجب ہیں، ان کی پہلی رکعت میں سورہ ”کافرون“ اور دوسری رکعت میں سورہ ”اخلاص“ پڑھنا مستحب ہے۔

افضل یہ ہے کہ یہ نماز مقام ابراہیم کے پیچھے ادا کی جائے،، بھیڑ کی وجہ سے قریب جگہ نہ مل سکے، تو اس کے دائیں بائیں یا جہاں بھی جگہ ملے وہاں پڑھ لے۔ مکروہ اوقات میں (سورج کے طلوع، غروب اور زوال کے وقت اور نماز فجر و عصر کے بعد) یہ دو رکعت نہ پڑھے۔

کئی طواف کرنے کے بعد سب کی دو رکعت جمع کر کے پڑھنا مکروہ ہے؛ البتہ اگر مکروہ وقت ہو تو کئی طواف لگاتار کر لے اور مکروہ وقت نکل جانے کے بعد ہر طواف کی الگ الگ دو رکعت ادا کرے۔

## ملتزم پر:

۵۔ طواف کی دو رکعت اور دعا سے فارغ ہو کر ”ملتزم“ پر آئے، حجر اسود اور بیت اللہ شریف کے دروازہ کے درمیان، بیت اللہ کی دیوار کے ڈھائی گز کے قریب حصہ کو ”ملتزم“ کہتے ہیں، یہ دعا کی قبولیت کا خاص مقام ہے، نبی کریم ﷺ اس سے ایسے لپٹ جاتے تھے جیسے بچہ ماں کے سینہ سے لپٹتا ہے، آپ بھی اس سے لپٹ کر، اس تصور و یقین کے ساتھ کہ پروردگار کے آستانہ پر چوکھٹ سے لگا کھڑا ہوں، وہ میرا حال دیکھ رہا اور میری آہ و زاری سن رہا ہے، اپنے لیے، اپنے والدین، اعزہ و احباب اور پوری امت محمدیہ کے لیے خوب رورو کر دعا کیجئے، دنیا و آخرت کی ہر ضرورت اور ہر نعمت مانگئے۔

## آبِ زمزم:

۶۔ ”ملتزم“ پر دعا کرنے کے بعد ”زمزم“ پر آئیے، قبلہ رو کھڑے ہو کر بسم اللہ الرحمن الرحیم پڑھ کر تین سانس میں خوب زمزم پیجئے، اور الحمد للہ کہہ کر یہ دعا مانگئے:

”اللَّهُمَّ إِنِّي أَسْأَلُكَ عِلْمًا نَافِعًا وَ رِزْقًا وَاسِعًا وَ  
شِفَاءً مِنْ كُلِّ دَاءٍ“

ترجمہ: اے اللہ! میں آپ سے نفع بخش علم، وسعت والے  
رزق اور ہر بیماری سے شفاء کی درخواست کرتا ہوں۔

آبِ زمزم کھڑے ہو کر پینا ضروری نہیں، بیٹھ کر بھی پی سکتے ہیں۔

آبِ زمزم کا ایک بڑا فائدہ یہ ہے کہ اسے جس نیت و ارادہ سے پیا  
جائے گا، اللہ تعالیٰ اس کو پورا فرمائیں گے۔ چنانچہ نبی کریم ﷺ کا  
ارشاد ہے:

”مَاءُ زَمْزَمَ لِمَا شَرِبَ لَهُ“ (ابن ماجہ، حدیث ۳۰۶۲)

یعنی زمزم کا پانی پیتے وقت اللہ تعالیٰ سے جو مراد مانگنے کا خیال دل میں  
جمایا جائے گا، وہ مراد پوری ہوگی۔

## صفا و مروہ کی سعی:

۷۔ آبِ زمزم پینے کے بعد حجر اسود پر جا کر اس کا استلام کریں، چومنا  
ممکن نہ ہو تو حجر اسود کی طرف ہتھیلیاں کر کے ہی چوم لیں، پھر صفا و مروہ کی  
سعی کے لیے بیت اللہ کے دروازہ سے تھوڑا سا ”حطیم“ کی طرف ہٹ کر

سامنے کی طرف سیدھا چلیں، پھر دائیں طرف مڑ کر پندرہ بیس قدم چلنے کے بعد بائیں طرف مڑ جائیں، تو تھوڑا سا آگے چلنے کے بعد آپ صفا پہاڑی پر پہنچ جائیں گے، صفا کے قریب پہنچ کر یہ کہیں:

”أَبْدَأُ بِمَا بَدَأَ اللَّهُ بِهِ، ﴿إِنَّ الصَّفَا وَالْمَرْوَةَ مِنْ شَعَائِرِ اللَّهِ فَمَنْ حَجَّ الْبَيْتَ أَوْ اعْتَمَرَ فَلَا جُنَاحَ عَلَيْهِ أَنْ يَطَّوَّفَ بِهِمَا﴾“

اس کے بعد صفا پہاڑی پر اتنا چڑھے کہ بیت اللہ شریف نظر آنے لگے سعی کی نیت کرے، اور بیت اللہ شریف کی طرف رخ کر کے اپنے دونوں ہاتھ دعا کی طرح کندھوں تک اٹھا کر، اللہ اکبر اور کلمہ طیبہ پڑھے اور خوب دعائیں مانگے، یہ بھی قبولیت دعا کا مقام ہے۔

نبی کریم ﷺ نے صفا پر چڑھنے کے بعد مندرجہ ذیل کلمات پڑھے تھے، آپ بھی ان کو پڑھئے:

”لَا إِلَهَ إِلَّا اللَّهُ وَحْدَهُ، اللَّهُ أَكْبَرُ، لَا إِلَهَ إِلَّا اللَّهُ وَحْدَهُ، لَا شَرِيكَ لَهُ، لَهُ الْمُلْكُ وَلَهُ الْحَمْدُ، يُحْيِي وَيُمِيتُ، وَهُوَ عَلَى كُلِّ شَيْءٍ قَدِيرٌ، لَا إِلَهَ إِلَّا اللَّهُ وَحْدَهُ، أَنْجَزَ وَعْدَهُ، وَنَصَرَ عَبْدَهُ، وَهَزَمَ

الْأُحْزَابَ وَحْدَهُ .“

دعا کے بعد مروہ کی طرف چلنا شروع کر دے، خاموش رہے تو بھی جائز ہے؛ مگر دل و زبان کو اللہ کے ذکر اور دعا میں مشغول رکھنا ہی بہتر ہے، رسول اللہ ﷺ کی یہ ایک مختصر دعا ہے، آپ بھی سعی کے دوران اس دعا کا کثرت سے ورد رکھئے: ”رَبِّ اغْفِرْ وَارْحَمْ وَتَجَاوِزْ عَنْ مَا تَعْلَمُ، إِنَّكَ أَنْتَ الْأَعَزُّ الْأَكْرَمُ .“

جب سعی کرتے ہوئے صفا و مروہ کے درمیان وادی کے اُس حصہ میں پہنچے جہاں اُوپر چھت میں ہری لائٹیں بطور نشان لگی ہوئی ہیں، تو دوڑنے کے انداز میں چلنے کی رفتار تیز کر دے اور جہاں تک وہ ہری لائٹیں لگی ہوئی ہیں اسی طرح دوڑنے کے انداز میں تیز رفتاری سے چلتا رہے، ہر چکر میں ایسا ہی کرے (دوڑنا صرف مردوں کے لیے مسنون ہے، عورتیں اس حصہ میں بھی معمولی رفتار ہی سے چلیں گی)، ہری لائٹوں والا حصہ ختم ہو جانے کے بعد معمولی رفتار سے چلتا ہوا مروہ پر پہنچ جائے۔ مروہ پر پہنچ کر قبلہ رو ہو کر دعا مانگے، یہ سعی کا ایک چکر ہو گیا، پھر یہاں سے صفا پر پہنچیں گے تو دوسرا چکر ہو جائے گا، اس طرح سات چکر سعی کرے، ساتواں چکر مروہ پر ختم ہوگا۔ ہر دفعہ کی طرح اب بھی ہاتھ اٹھا کر دعا کیجئے۔ لیجئے! آپ کی سعی مکمل ہوگئی۔

## صفا و مروہ کی سعی کے مسائل:

(۱) طواف کے فوراً بعد سعی کرنا سنت ہے، ضروری نہیں، تھکن یا کسی ضرورت کی وجہ سے کچھ وقفہ کر لے تو کوئی مضائقہ نہیں۔

(۲) لگاتار سعی کے سات چکر پورے کرنا سنت ہے، اگر کسی نے متفرق طور پر دو تین قسطوں میں سعی مکمل کی تو بھی جائز ہے؛ مگر بلا عذر ایسا کرنا خلاف سنت ہے۔

(۳) ہری لائٹوں والے حصہ میں دوڑنا مسنون ہے، اگر کوئی شخص اس حصہ میں نہ دوڑے تو اس پر کوئی چیز لازم تو نہیں ہوگی؛ مگر بلا عذر ایسا کرنا مکروہ ہے۔

(۴) سعی با وضو کرنا مستحب ہے، وضو ٹوٹ جانے پر اسی طرح پوری کر لے تو بھی جائز ہے۔

(۵) سعی کے دوران نماز باجماعت شروع ہو جائے یا کوئی جنازہ آجائے، تو سعی وہیں موقوف کر کے نماز میں شریک ہو جائے، نماز سے فارغ ہو کر پھر اسی جگہ سے سعی شروع کر دے جہاں سے چھوڑی تھی۔<sup>(۱)</sup>

(۱) ماخوذ از: ”حج و عمرہ“، ”کتاب المسائل“ (جلد سوم)۔



## احرام سے کیسے نکلیں؟

۸- صفا و مروہ کی سعی سے فارغ ہونے کے بعد مستحب یہ ہے کہ مسجد حرام میں آکر دو رکعت نفل نماز (شکرانہ) پڑھے۔ اس کے بعد قبلہ رو بیٹھ کر سر کے بال منڈوا دے، یا کٹا دے، بس اب عمرہ مکمل ہو گیا اور احرام ختم۔

## بال کٹانے کے ضروری مسائل:

(۱) احرام کھولنے کے لیے سر منڈانا یا بال کٹا کر چھوٹے کرانا ضروری ہے، اگر بال چھوٹے کرانے ہیں تو لمبائی میں انگلی کے پوروے کے برابر اور مقدار میں چوتھائی سر کے بقدر کٹوانا ضروری ہے، اس کے بغیر احرام نہیں کھلے گا، پورے سر کے بال منڈانا یا کٹانا سنت ہے۔ مردوں کے لیے بال منڈوانا افضل ہے۔ صرف چوتھائی سر کے بال کٹانے سے اگرچہ احرام کھل جائے گا، مگر مردوں کے لیے ایسا کرنا مکروہ تحریمی ہے۔

(۲) عورتوں کے لیے سر منڈانا حرام ہے، وہ صرف چوتھائی سر کے بال انگلی کے پوروے کے برابر کٹوائیں گی۔ بعض عورتوں کی چوٹی آخر سے پتلی ہو جاتی ہے، ان کے لیے ذرا اوپر سے بال کاٹنا ضروری ہے تاکہ

چوتھائی سر کے برابر بال کٹ جائیں، ورنہ احرام نہیں کھلے گا۔

(۳) احرام کھولنے کے لیے سر کے بال حدودِ حرم کے اندر کٹانا

ضروری ہے، حدودِ حرم سے باہر کٹائے گا تو دم دینا پڑے گا۔

(۴) اگر حاجی یا عمرہ کرنے والا سب ارکان ادا کر چکا ہے اور احرام

سے حلال ہونے کا وقت آچکا ہے، تو اپنے سر کے بال خود بھی مونڈ سکتا ہے،

اور اپنے بال منڈوانے یا کٹانے سے پہلے دوسرے شخص کے بال بھی کاٹ یا

مونڈ سکتا ہے، اس میں شرعاً کوئی حرج نہیں۔ (غنیۃ الناسک ص: ۱۷۴)

(۵) اگر کوئی شخص استرے سے سر مونڈنے کے بجائے، بال صفا

کریم یا پاؤڈر لگا کر سر کے بال اڑا دے، تو واجب ادا ہو جائے گا اور احرام

کھل جائے گا؛ تاہم استرے سے بال مونڈنا افضل اور مستحب ہے۔

(۶) اگر کوئی پیدائشی گنجا ہے، یا قریبی وقت میں بال منڈانے کی وجہ

سے اس کے سر پر بالکل بال نہیں ہیں، یا سر پر زخم ہیں تو حلال ہونے کے

لیے اس پر واجب ہے کہ سر پر استرا پھیر لے، اگر زخموں کی وجہ سے استرا بھی

نہ چلا سکے تو یہ واجب ساقط ہو جائے گا، اور بلا حجامت حلال ہو جائے گا۔

(۷) جس مرد کے سر کے بال انگلی کے پوروے سے کم ہوں، اس

کے لیے استرا پھرانا واجب ہے۔ کچھ لوگ قینچی سے چند بال کٹوا لیتے ہیں،

یہ جائز نہیں، ایسا کرنے سے احرام نہیں کھلے گا۔

(۸) سر منڈانے یا بال کٹانے کے بعد مستحب ہے کہ بڑھے ہوئے ناخن اور مونچھیں تراش لی جائیں۔ اگر بال کٹانے سے پہلے ہاتھ یا پیر کے ناخن کاٹ لیے، یا محرم مرد نے قصداً یا بھولے سے سلا ہوا کپڑا پورے ایک دن یا پوری ایک رات پہن لیا، تو دم واجب ہوگا؛ کیوں کہ ابھی احرام کی پابندیاں ختم نہیں ہوئی ہیں، احرام کی پابندیاں بال کٹانے کے بعد ختم ہوتی ہیں۔ اور اگر اس سے کم پہنا ہے تو صدقہ ادا کرے، اور اگر ایک گھنٹہ سے بھی کم پہنا ہے تو ایک مٹھی گےہوں دیدے۔<sup>(۱)</sup>

## حج سے پہلے:

ماشاء اللہ آپ عمرہ سے فارغ ہو چکے ہیں، حج کا احرام باندھنے تک مکہ معظمہ میں رہتے ہوئے ایک ایک منٹ کو قیمتی سمجھئے، فضول اور لالچنی کاموں میں ہرگز اپنا وقت ضائع نہ کیجئے، جہاں تک ہو سکے زیادہ سے زیادہ وقت مسجد حرام ہی میں گزارئیے، نہ معلوم عمر بھر میں پھر یہ سعادت میسر آئے کہ نہ آئے؟ کثرت سے طواف کیجئے، نفل نمازیں پڑھئے، قضا نمازوں کے

(۱) ماخوذ از: ”حج و عمرہ“، ”کتاب المسائل“ (جلد سوم)۔

لیے اس سے بہتر فرصت بھلا کب مل سکتی ہے؟ ذکر و تلاوت بھی خوب کیجئے، یا پھر بیٹھے بیٹھے عظمت و محبت کے ساتھ بیت اللہ شریف ہی کو بار بار دیکھتے رہئے کہ یہ بھی عبادت ہے۔

حضرت ابن عباس رضی اللہ عنہ حضور ﷺ کا ارشاد نقل کرتے ہیں کہ:

”اللہ تعالیٰ بیت اللہ شریف کا حج کرنے والوں پر ۱۲۰/

رحمتیں نازل فرماتے ہیں، جن میں سے ۶۰ رحمتیں طواف

کرنے والوں کے لیے، ۴۰ نماز پڑھنے والوں کے لیے

اور ۲۰ بیت اللہ شریف کو دیکھنے والوں کے لیے خاص

ہوتی ہیں۔“ (شعب الایمان بیہقی، حدیث: ۴۰۵۱)

مکہ معظمہ میں قیام پزیر حاجیوں کے لیے (بشرطیکہ وہ قارن<sup>(۱)</sup> نہ ہوں) حج کے پانچ ایام (۹ سے ۱۳ ذی الحجہ) کے علاوہ دیگر ایام میں مسجد عائشہ، جعرانہ یا حل کے کسی مقام سے بار بار عمرہ کرنے میں نہ صرف یہ کہ شرعاً کوئی حرج نہیں؛ بلکہ عمرہ کی کثرت یقیناً اجر و ثواب میں زیادتی کا باعث ہے۔ جس شخص کی حج قرآن کی نیت ہو، اس کے لیے میقات سے احرام باندھ کر ایک مرتبہ عمرہ کرنے کے بعد حج کے ارکان سے فارغ

(۱) قارن: وہ شخص کہلاتا ہے جو ایک ہی احرام سے پہلے عمرہ اور پھر حج کرے۔

ہونے سے پہلے درمیان میں عمرہ کرنا درست نہیں، اگر ایسا کرے گا تو دم واجب ہوگا۔

### کثرت طواف افضل ہے یا عمرہ؟

اگر کوئی شخص اتنے وقت طواف میں مشغول رہتا ہے کہ جس میں عمرہ کیا جاسکے، تو اس کے لیے طواف عمرہ سے افضل ہے اور اگر اتنی مدت تک طواف میں مشغول نہیں رہتا؛ بلکہ طواف میں کم وقت لگاتا ہے تو ایسی صورت میں عمرہ کرنا طواف سے افضل ہوگا۔ اور بعض علماء فرماتے ہیں کہ سات طوافوں کا ثواب ایک عمرہ کے مانند ہے۔ (شامی ۳/۵۱۷)

## حج کا طریقہ

اجازت ہو تو آکر ان میں شامل میں بھی ہو جاؤں  
سنا ہے کل تیرے در پر ہجوم عاشقاں ہوگا

### حج کا احرام:

۱۔ حج کا احرام آپ ۸/ذی الحجہ سے پہلے بھی باندھ سکتے ہیں؛ مگر سہولت اسی میں ہے کہ آٹھویں ذی الحجہ کی صبح کو باندھیں۔ اپنے کمرہ سے

غسل یا وضو کر کے دو پاک سفید چادریں پہن کر حرم شریف میں آجائیں، احرام باندھنے کا جو طریقہ پیچھے (عمرہ کے بیان میں) ذکر کیا گیا ہے، اس کے مطابق پہلے احرام کی دو رکعت نماز سر چھپا کر پڑھیں، پھر سلام پھیرتے ہی سر سے چادر اتار کر سر ننگا کر کے حج کے احرام کی نیت کریں:

”اے اللہ! میں آپ کی رضا کے لیے حج کی نیت کرتا

ہوں، میرے لیے اس کو آسان فرما اور اسے قبول فرما۔“

پھر مرد ذرا بلند آواز سے اور عورت آہستہ تین بار تلبیہ پڑھیں:

”لَبَّيْكَ اللَّهُمَّ لَبَّيْكَ، لَبَّيْكَ لَا شَرِيكَ لَكَ لَبَّيْكَ،

إِنَّ الْحَمْدَ وَالنِّعْمَةَ لَكَ وَالْمُلْكُ، لَا شَرِيكَ لَكَ۔“

اس کے بعد جو چاہیں دعائیں مانگیں، خصوصاً یہ دعا ضرور مانگیں:

”اے اللہ! میں نے محض تیری رضا کی خاطر حج کا احرام

باندھا ہے، اس کو صحیح طریقہ سے ادا کرنے کی توفیق عطا

فرما، مدد فرما اور اسے قبول فرما، حج کی خصوصی برکات اور

انوارات سے مالا مال فرما، میری تمام خطاؤں کو معاف

فرما کر دنیا و آخرت کی عافیت اور بھلائی نصیب فرما۔“

اب آپ کا حج کا احرام شروع ہو گیا ہے اور وہ تمام پابندیاں آپ پر پھر

لگ گئی ہیں جو عمرہ کے احرام میں پہلے ذکر کی جا چکی ہیں۔ اب آپ چلتے پھرتے، اٹھتے بیٹھتے، ذوق و شوق اور اللہ پاک کی عظمت و محبت کا دھیان رکھتے ہوئے، کثرت سے تلبیہ پڑھتے رہیں۔

## حج کا پہلا دن:

۲۔ احرام باندھ کر ۸ رزی الحجہ کو دوپہر تک منیٰ میں پہنچ جائیں، ظہر سے ۹ رزی الحجہ کی صبح تک یہ پانچ نمازیں منیٰ میں پڑھنا اور رات کو یہیں قیام کرنا سنت ہے۔ یہاں اپنے اوقات نماز باجماعت، ذکر، تلاوت اور تلبیہ وغیرہ میں مشغول رکھیں۔

منیٰ جاتے وقت ایک جوڑا کپڑا، لوٹا، چٹائی، چھتری، پانی کا تھرمس اور کچھ کھانے کی خشک چیزیں (نمکین بسکٹ وغیرہ) جیسے ضروری سامان لے لیں، زیادہ بوجھ نہ کریں۔

اپنے خیمہ کی اچھی طرح پہچان کر لیں، اپنے خیمہ سے زیادہ دور نہ جائیں، ورنہ گم ہو جانے کا قوی اندیشہ ہے، اپنا تعارفی کارڈ ہر وقت ساتھ رکھیں۔ خیموں میں مردوں اور عورتوں کا اختلاط نہ ہونے دیں؛ درمیان میں چادر ڈال کر عورتوں کا حصہ الگ کر دیں اور مردوں کا الگ۔

## قیامِ منیٰ کے ضروری مسائل:

(۱) سنت یہ ہے کہ ۸/ذی الحجہ کو سورج طلوع ہو جانے کے بعد مکہ معظمہ سے منیٰ کے لیے روانہ ہوں؛ لیکن آج کل رات ہی سے منیٰ کی روانگی شروع ہو جاتی ہے اور عام لوگوں کے لیے معلم کی بسوں کے بغیر منیٰ میں اپنے خیمہ میں پہنچنا نہایت مشکل ہے؛ اس لیے عوام کو یہی مشورہ دیا جاتا ہے کہ وہ جس وقت بھی معلم کی طرف سے لے جانے کا انتظام ہو اس کی پابندی کریں، سورج نکلنے کا انتظار نہ کریں۔

(۲) اگر ۸/ذی الحجہ کو مکہ معظمہ سے زوال کے بعد روانہ ہوا؛ لیکن ظہر منیٰ میں جا کر پڑھی تو اس میں کوئی حرج نہیں۔ اور اگر کوئی شخص ۸/ذی الحجہ کو بلا کسی عذر کے منیٰ میں قیام نہ کرے، تو ایسا کرنا سنت کو چھوڑنے کی وجہ سے اگرچہ مکروہ ہے؛ لیکن اس کی وجہ سے کوئی دم وغیرہ لازم نہیں ہوگا۔

(۳) منیٰ میں ”مسجد خیف“ کے قریب قیام کرنا سنت ہے (لیکن آج کل منیٰ کا قیام اپنے اختیار میں نہیں رہا؛ بلکہ معلم کے خیمے جہاں نصب ہوتے ہیں وہیں قیام کرنا پڑتا ہے)۔

(۴) ”مسجد خیف“ منیٰ میں جنوبی جانب ”مسجد حرام“ سے ۹ کلومیٹر



کے فاصلہ پر واقع ہے، اس مسجد میں حضرات انبیاء علیہم السلام اور اولیاء اللہ کا نماز پڑھنا ثابت ہے، بعض آثار میں ہے کہ یہاں ۷۰ انبیاء علیہم السلام نے نماز پڑھی ہے۔ اس لیے بہتر یہ ہے کہ فرض نمازیں اور نوافل وغیرہ وہاں جا کر پڑھیں، البتہ حنفی حاجیوں کو چار رکعتوں والی فرض نمازیں ”مسجد خیف“ میں امام کی اقتداء میں نہیں پڑھنی چاہئیں؛ کیوں کہ آج کل ”مسجد خیف“ میں حکومت سعودیہ کی جانب سے مقررہ امام مقیم ہونے کے باوجود چار رکعتیں والی نمازیں قصر پڑھاتے ہیں؛ اس لیے کہ ان کے مسلک میں قصر کا حکم حج کے تابع ہے، جب کہ احناف کے نزدیک حج کی وجہ سے قصر کا حکم نہیں ہوتا؛ بلکہ سفر کی وجہ سے ہوتا ہے۔

(۵) رائج رائے کے مطابق منیٰ مکہ معظمہ سے متصل فناء کی شکل اختیار کر چکا ہے؛ لہذا وہاں جمعہ پڑھنا اسی طرح ضروری ہے جیسے مکہ میں؛ اس لیے ایام منیٰ میں اگر جمعہ پڑ جائے تو حجاج کو چاہئے کہ اپنے اپنے خیموں میں جمع ہو کر جمعہ کی نماز پڑھیں۔

(۶) اگر کسی شخص کو حکومتی نظام کی مجبوری کی وجہ سے حدود منیٰ میں ٹھہرنے کی جگہ نہ ملے، تو اس کے لیے منیٰ کے علاوہ کہیں بھی ٹھہرنا جائز ہے خواہ وہ حدود مکہ میں اپنی قیام گاہ ہی میں کیوں نہ ہو۔ بعض حضرات نے

ایسی صورت میں ان خیموں میں قیام کو ترجیح دی ہے جو منیٰ سے ملحق مزدلفہ کی حدود میں لگے ہوئے ہیں۔

(۷) ذی الحجہ کی نویں تاریخ کی فجر کی نماز سے تیرھویں تاریخ کی عصر تک ہر فرض نماز کے بعد مردوں کے لیے بلند آواز سے اور عورتوں کے لیے آہستہ آواز سے ایک مرتبہ تکبیر تشریق ”اللَّهُ أَكْبَرُ، اللَّهُ أَكْبَرُ، لَا إِلَهَ إِلَّا اللَّهُ وَ اللَّهُ أَكْبَرُ، اللَّهُ أَكْبَرُ، وَلِلَّهِ الْحَمْدُ“ پڑھنا واجب ہے۔

(۸) جدید تحقیق اور مشاہدہ کے مطابق آج کل مکہ مکرمہ کی آبادی منیٰ اور مزدلفہ تک پہنچ گئی ہے؛ اس لیے ہندو پاک اور حرمین شریفین کے بہت سے معتبر علماء و مفتیان کی رائے یہ ہے کہ اب منیٰ و مزدلفہ کے مقامات مکہ معظمہ کی آبادی سے متصل ہونے کی وجہ سے قصر و اتمام کے معاملہ میں مکہ معظمہ سے ملحق ہو گئے ہیں؛ لہذا منیٰ، مزدلفہ اور عرفات کا قیام مکہ سے الگ نہیں سمجھا جائے گا، جن حاجیوں کی مکہ معظمہ آمد سے لے کر واپسی کی مدت ۱۵ اردن یا اس سے زائد ہو رہی ہو وہ ان مقامات میں پوری نماز ادا کریں گے، اور جن کی مدت قیام ۱۵ اردن سے کم ہو وہ قصر کریں گے۔<sup>(۱)</sup>

(۱) یہ تمام مسائل ”کتاب المسائل“ (جلد سوم) اور ”کتاب النوازل“ (جلد ہفتم) سے

ماخوذ ہیں۔

## حج کا دوسرا دن:

۳- ذی الحجہ کی نویں تاریخ کو سورج نکلنے کے بعد جب دھوپ ”جبلِ ثبیر“ (منیٰ کا ایک پہاڑ جو مسجد خیف کے سامنے ہے) پر پھیل جائے، تو منیٰ سے نشاط و خوش دلی کے ساتھ تلبیہ، ذکر، دعاء اور تلبیہ پڑھتے ہوئے ”عرفات“ کے لیے روانہ ہو جائیں، سورج ڈھل جائے تو مستحب یہ ہے کہ غسل کر لیں، ورنہ وضو ہی کافی ہے، بہتر یہ ہے کہ ظہر کی نماز ظہر کے وقت میں اور عصر کی نماز عصر کے وقت میں اپنے خیمہ ہی میں باجماعت ادا کر لیں۔ سورج ڈھلنے کے بعد میدانِ عرفات میں کسی بھی جگہ وقوف کر سکتے ہیں، آج کل حکومت نے عرفات کی حدود کی پہچان کے لیے بڑے بڑے پیلے بورڈ لگا رکھے ہیں، ان کا لحاظ رکھ کر ہی عرفات میں قیام کرنا چاہئے، اگر آسانی سے ہو سکے تو کچھ وقت کے لیے ”جبلِ رحمت“ کے دامن میں چلا جائے جہاں آپ ﷺ نے حجۃ الوداع میں قیام فرمایا تھا، عرفات کے یہ چند گھنٹے سارے حج کا نچوڑ ہیں، ان کا ایک لمحہ بھی غفلت میں ضائع نہ ہونے دیں، افضل یہ ہے کہ قبلہ رخ کھڑے ہو کر وقوف کرے، تھک جائے تو کچھ دیر کے لیے بیٹھ کر پھر کھڑا ہو جائے، پورے خشوع، خضوع اور عاجزی کے

ساتھ اللہ کے ذکر، تلاوتِ قرآن، دورِ شریف اور استغفار میں مشغول رہے۔ ملا علی قاری کی ”الحزب الاعظم“، حضرت تھانوی کی ”مناجاتِ مقبول“ اور دعاؤں کی دیگر کتابیں دیکھ کر حسبِ ذوق دعائیں پڑھتا رہے، وقفہ وقفہ کے بعد تلبیہ بھی پڑھتا رہے، دینی و دنیوی مقاصد، دنیا و آخرت کی ہر ضرورت و نعمت کی اپنے لیے، اپنے متعلقین و احباب اور پوری امت مسلمہ کے لیے خوب رور و کر دعائیں مانگے، دعا کی قبولیت کا یہ بہت ہی قیمتی اور خاص موقع ہے۔

## وقوفِ عرفہ کی دعائیں:

میدانِ عرفات میں وقوف کا وقت دعا کی قبولیت کا افضل ترین وقت ہے، اس موقع پر دعا کی طرح ہاتھ اٹھانا سنت ہے، تھک جائے تو کچھ دیر کے لیے ہاتھ چھوڑ کر پھر اٹھا لے۔ عرفات کی سب سے افضل دعا یہ ہے:

”لَا إِلَهَ إِلَّا اللَّهُ وَحْدَهُ، لَا شَرِيكَ لَهُ، لَهُ الْمُلْكُ وَلَهُ الْحَمْدُ، وَهُوَ عَلَى كُلِّ شَيْءٍ قَدِيرٌ“۔ (مسند احمد، حدیث: ۶۹۶۱)

حضرت جابر رضی اللہ عنہ حضور ﷺ کا ارشاد نقل کرتے ہیں کہ:

”جو مسلمان میدانِ عرفات میں قبلہ رو کھڑے ہو کر سو مرتبہ ”لَا إِلَهَ إِلَّا اللَّهُ وَحْدَهُ، لَا شَرِيكَ لَهُ، لَهُ الْمُلْكُ وَلَهُ الْحَمْدُ، يُحْيِي وَيُمِيتُ، وَهُوَ عَلَى كُلِّ شَيْءٍ قَدِيرٌ“، سو مرتبہ ”سورہ اخلاص“ اور سو مرتبہ درود شریف (درود ابراہیمی) پڑھے، تو اللہ تعالیٰ فرماتے ہیں: ”اے میرے فرشتو! میرے اس بندے کی جزاء کیا ہے؟ اس نے میری پاکی بیان کی، میری وحدانیت کا اعلان کیا، میری بڑائی اور عظمت کا اظہار کیا، مجھے پہچان کر میری حمد و ثنا کی اور میرے پیغمبر پر درود بھیجا۔ فرشتو! گواہ رہنا اس بندے کی میں نے مغفرت کر دی اور اس کی ذات کے بارے میں اس کی سفارش مان لی، اگر میرا یہ بندہ سارے عرفات میں ٹھہرنے والوں کے لیے کوئی درخواست کرے گا تو ان کے بارے میں بھی میں اس کی سفارش قبول کروں گا۔“

(شعب الایمان بیہقی، حدیث: ۴۰۷۷)

## وقوفِ عرفہ کے ضروری مسائل:

(۱) ۹ رذی الحجہ کو عرفات میں وقوف کرنا (ٹھہرنا) حج کا رکن اعظم ہے۔ وقوفِ عرفہ کا وقت نویں ذی الحجہ کے زوال سے دسویں ذی الحجہ کی صبح صادق تک ہے، اس درمیان جو حاجی کچھ دیر کے لیے حدودِ عرفات سے گزر جائے، خواہ جاگتے ہوئے گزرے یا سوتے ہوئے، ہوش میں ہو یا بے ہوشی میں، سو رאי پر ہو یا پیدل، وقوف کی نیت ہو یا نہ ہو، اس کا فرض ادا ہو جائے گا۔ البتہ دن کے ساتھ اگلی رات کا ایک حصہ ملانا اور غروبِ آفتاب تک عرفات میں قیام کرنا واجب ہے؛ لہذا نویں ذی الحجہ کو سورج غروب ہونے کے بعد ہی عرفات سے نکلے، اگر کسی نے صرف دن میں وقوف کیا اور رات کا کوئی حصہ اس کے ساتھ نہیں ملایا، یعنی سورج غروب ہونے سے پہلے ہی عرفات سے نکل آیا تو اس پر دم واجب ہے، اور اگر دسویں ذی الحجہ کی رات میں وقوف کیا اور نویں ذی الحجہ کے دن کا کوئی حصہ اس کے ساتھ نہیں ملایا تو اس صورت میں کچھ واجب نہیں۔ (تحفۃ اللمعی ۳/۲۸۳)

غروب سے کافی پہلے ہی معلم کے آدمی حاجیوں کو بسوں میں بٹھانا شروع کر دیتے ہیں، اگر بس میں بیٹھ بھی جائیں تو ذکر و دعا سے غافل نہ

ہوں، یہ بسیں غروب سے پہلے عرفات سے نہیں نکل سکتیں، اس لیے اپنی سیٹوں پر بیٹھے بیٹھے دعا، تلبیہ اور ذکر میں مشغول رہیں۔

(۲) عرفات کے میدان میں کسی بھی جگہ وقوف کیا جاسکتا ہے، کوئی جگہ کسی کے لیے خاص نہیں ہے۔ اگر آسانی سے ہو سکے تو ”جبل رحمت“ کے قریب ٹھہرنا افضل ہے۔

(۳) ایسی جگہ ٹھہرنا مکروہ ہے جس سے آنے جانے کا راستہ بند ہو جائے اور دوسرے لوگوں کے لیے دقت پیش آتی ہو۔

(۴) عرفات پہنچ کر وقت ضائع نہ کرے؛ بلکہ زوال تک دعا، درود شریف اور ذکر و تلبیہ میں مشغول رہے، اور اگر کھانے پینے یا آرام کی ضرورت ہو تو زوال سے پہلے پہلے اس سے فارغ ہولے؛ تاکہ زوال کے بعد پوری توجہ کے ساتھ وقوف کیا سکے۔

(۵) سنت یہ ہے کہ جو حاجی لوگ میدانِ عرفات میں ”مسجد نمرة“ میں امام حج کے ساتھ نماز پڑھیں، وہ ظہر اور عصر دونوں نمازیں ظہر کے وقت میں اکٹھی ادا کریں گے۔ اور جو خیموں میں ٹھہرنے والے حاجی سرکاری امام کے پیچھے نماز نہ پڑھ پائیں، وہ خیمہ میں رہتے ہوئے ظہر کی نماز ظہر کے وقت میں اور عصر کی نماز عصر کے وقت میں پڑھیں گے۔

نوٹ: ائمہ ثلاثہ اور حضرات صاحبین (امام ابو یوسف اور امام محمد) کے نزدیک خیمہ میں مقیم حاجیوں کے لیے بھی مسنون یہی ہے کہ وہ ظہر و عصر دونوں نمازیں ظہر کے وقت میں جماعت کے ساتھ اکٹھی پڑھیں۔

(۶) معلوم ہوا ہے کہ آج کل امام عرفات نجد سے تشریف لاتے ہیں اور وہ مسافر رہتے ہیں اور عرفات میں ظہر اور عصر کی نمازیں قصر پڑھاتے ہیں؛ لہذا جو حاجی آج کے دن مسافر ہیں وہ تو امام صاحب کے ساتھ ہی سلام پھیر دیں اور جو حاجی مقیم ہیں وہ دونوں نمازوں میں امام صاحب کے سلام پھیرنے کے بعد اپنی دو رکعتیں پوری کر لیں۔

(۷) جو لوگ امام عرفات کے ساتھ ظہر و عصر اکٹھی پڑھ چکے ہیں وہ اب کوئی نماز نہ پڑھیں، اور خیموں میں رہنے والے حضرات ظہر سے عصر تک درمیان میں جتنی چاہیں نفل نمازیں (صلاۃ التسبیح وغیرہ) پڑھ سکتے ہیں۔

(۸) سورج غروب ہو جانے اور رات آ جانے کے باوجود حاجی عرفات میں مغرب کی نماز ادا نہیں کریں گے؛ بلکہ مغرب کی نماز مزدلفہ پہنچ کر عشاء کے ساتھ ادا کی جائے گی۔<sup>(۱)</sup>

(۱) ماخوذ از ”کتاب المسائل“ (جلد سوم)۔



## عرفات سے مزدلفہ کے لیے روانگی:

۴۔ جب سورج غروب ہو جائے تو مغرب کی نماز پڑھے بغیر، تلبیہ پڑھتے اور اللہ کو یاد کرتے ہوئے، عرفات سے مزدلفہ کے لیے روانہ ہو جائیں، غروب کے بعد بلا عذر عرفات سے روانہ ہونے میں زیادہ تاخیر نہ کریں، ایسا کرنا خلافِ اولیٰ اور برا ہے؛ البتہ اگر عذر ہو تو کوئی حرج نہیں۔ تین میل کے قریب یہ مسافت پیدل بھی آسانی سے طے ہو سکتی ہے، ثواب کمائیے، گوسواری پر بھی کوئی حرج نہیں؛ لیکن اس کا خیال رکھیں کہ ان دنوں میں بھیٹر کی وجہ سے ٹریفک کا نظام بے کار ہو جاتا ہے اور بسا اوقات پوری رات بس میں بیٹھے گزر جاتی ہے، اس لیے جو لوگ ہمت رکھتے ہوں وہ پیدل کے راستے سے مزدلفہ جائیں تو وقت پر پہنچ جائیں گے۔

عرفات سے روانہ ہونے کے بعد سیدھے مزدلفہ جا کر ہی قیام کرنا چاہئے، البتہ اگر تھکاوٹ کی وجہ سے کچھ دیر سستالے تو اس میں کوئی حرج نہیں؛ لیکن باقاعدہ قیام اور آرام نہیں کرنا چاہئے۔

سعودی حکومت نے حدودِ مزدلفہ کی نشاندہی کے لیے نیلے رنگ کے بورڈ لگا دیئے ہیں جب تک وہ بورڈ نظر نہ جائیں آگے بڑھتے رہیں اور جب

مزدلفہ کی حدود میں آنے کا یقین ہو جائے جبھی قیام کریں۔ مزدلفہ کا رقبہ بہت وسیع ہے، اس کی حدود میں کہیں بھی قیام کیا جاسکتا ہے؛ لیکن بطور خاص اس کا اہتمام رکھیں کہ ہمارے قیام کی وجہ سے چلتا ہوا راستہ بند یا تنگ نہ ہو، اس لیے راستہ سے ہٹ کر قیام کرنا چاہئے۔

مزدلفہ پہنچ کر سب حاجیوں کے لیے (خواہ تنہا پڑھے یا امام الحج کے پیچھے) مغرب اور عشاء کی نماز مزدلفہ میں عشاء کے وقت میں اکٹھی پڑھنا واجب ہے، اگر جماعت سے پڑھیں تو دونوں نمازوں کے لیے ایک اذان اور ایک ہی تکبیر ہوگی، سنتیں وغیرہ دونوں فرضوں کے بعد پڑھی جائیں گی۔ اگر عشاء کے وقت سے پہلے مزدلفہ پہنچ جائیں تو عشاء کے وقت کا انتظار کرنا ضروری ہے۔ اگر کسی حاجی نے مزدلفہ کی حدود کے علاوہ کسی اور جگہ مغرب اور عشاء یا ان میں سے ایک نماز پڑھ لی تو مزدلفہ پہنچنے کے بعد صبح صادق سے پہلے پہلے انہیں دوبارہ پڑھنا پڑے گا؛ البتہ اگر صبح صادق تک مزدلفہ نہیں پہنچ سکا، یا پہنچ گیا؛ لیکن یہ نماز نہیں لوٹائی اور صبح صادق ہوگئی تو وہی نماز کافی ہو جائے گی، اب لوٹنا ضروری نہیں؛ لیکن گنہ گار ضرور ہوگا۔

اگر ٹریفک یا کسی اور عذر سے صبح صادق سے پہلے مزدلفہ پہنچنا دشوار ہو جائے، اور یہ خطرہ ہو کہ راستہ ہی میں صبح صادق ہو جائے گی، تو ایسی

صورت میں راستہ ہی میں مغرب و عشاء پڑھنا درست ہے۔

آج رات یہیں مزدلفہ میں گزارنا سنتِ مؤکدہ ہے، مزدلفہ کی یہ رات شبِ قدر سے بھی افضل شمار ہوتی ہے، اس رات میں تھکن کے باوجود عبادت کرنا بہت زیادہ اجر و ثواب کا باعث ہے، اسے محض سو کر ضائع نہ کریں۔<sup>(۱)</sup>

## حج کا تیسرا دن:

آج ذی الحجہ کی دسویں تاریخ ہے، آج آپ کو کئی کام کرنے ہیں: (۱) وقوفِ مزدلفہ (۲) جمرہ عقبہ کی رمی (۳) قربانی (۴) احرام سے نکلنے کے لیے بال منڈوانا یا کٹانا (۵) طوافِ زیارت۔

## وقوفِ مزدلفہ:

۵۔ وقوفِ مزدلفہ واجب ہے، اس کا وقت دسویں ذی الحجہ کی صبح صادق سے طلوعِ آفتاب سے کچھ پہلے تک ہے۔ ”وادیٰ محسر“ کے سوا پورے مزدلفہ میں کہیں بھی وقوف کیا جاسکتا ہے، اگر مشعر حرام (جبلِ قزح

(۱) ماخوذ از: ”حج و عمرہ“، ”کتاب المسائل“ (جلد سوم)۔

کے دامن) میں ہو جائے تو افضل ہے۔ سنت یہ ہے کہ صبح صادق کے فوراً بعد اندھیرے میں ہی فجر کی نماز ادا کر کے وقوف کریں، تلبیہ، تکبیر، توبہ و استغفار اور درود شریف کی کثرت کریں اور الحاح و زاری کے ساتھ خوب دعائیں مانگیں؛ تا آں کہ خوب روشنی پھیل جائے اور سورج نکلنے میں تھوڑی دیر رہ جائے۔

بہتر یہ ہے کہ نماز فجر کے لیے ”مسجد مشعر حرام“ کی اذان کا انتظار کیا جائے، اس کی آواز تقریباً پورے مزدلفہ تک پہنچتی ہے۔  
مزدلفہ میں قبلہ کی تعمیر کے لیے حکومت نے جگہ جگہ بورڈ لگا دیئے ہیں، انہیں دیکھ کر ہی نماز پڑھنی چاہئے۔

سنت یہ ہے کہ مزدلفہ میں جمرہ عقبہ (بڑے شیطان) کی رمی کے لیے بڑے چنے کے دانے یا کھجور کی گٹھلی کے برابر کنکریاں جمع کر لیں اور انہیں پانی سے دھو کر پاک کر لیں، ناپاک کنکریوں سے رمی کرنا مکروہ ہے۔

مسئلہ: اگر غیر معذور مرد وقوف مزدلفہ چھوڑ دے تو اس پر دم واجب ہوگا، البتہ عورتیں، بچے اور بہت بوڑھے، ضعیف اور بیمار مرد چھوڑ دیں اور سیدھے منی چلیں جائیں تو جائز ہے، ان پر کوئی دم واجب نہیں ہوگا۔

تنبیہ: بسا اوقات پیدل یا سواریوں سے آنے والے بہت سے

حاجی بھیر کی وجہ سے مزدلفہ میں داخل نہیں ہو پاتے، انھیں راستہ ہی میں اتنی دیر لگ جاتی ہے کہ دسویں ذی الحجہ کا سورج طلوع ہو جاتا ہے، ان میں عورتوں اور بوڑھے، کمزور یا بیمار مردوں پر تو دم لازم نہیں ہوگا؛ کیوں کہ وہ معذور ہیں، البتہ ان میں جو مرد صحت مند اور طاقت ور ہیں ان پر وقوفِ مزدلفہ چھوٹ جانے کی وجہ سے دم لازم ہوگا، تاہم اگر کوشش کے باوجود وقوفِ مزدلفہ چھوٹا ہے، تو امید ہے کہ وہ گنہگار نہیں ہوں گے۔<sup>(۱)</sup>

## جرمہ عقبہ کی رمی:

۶۔ ۱۰ ارذی الحجہ کو وقوفِ مزدلفہ سے فارغ ہونے کے بعد، جب سورج نکلنے کے قریب ہو جائے تو تلبیہ پڑھتے ہوئے مزدلفہ سے منیٰ کے لیے روانہ ہو جائیں۔ مزدلفہ سے منیٰ کے لیے بسوں کے بجائے پیدل آنے میں زیادہ سہولت ہے، اس سے آپ کا کافی وقت بچ جائے گا۔

منیٰ پہنچ کر آپ کا پہلا کام جرمہ عقبہ (بڑے اور آخری جرمہ) کی رمی ہے جو کہ واجب ہے۔ منیٰ میں تین جگہ ستون بنے ہوئے ہیں جنہیں ”جرمات“ کہتے ہیں، ان پر کنکریاں مارنے کو رمی کہتے ہیں۔ یہ عمل حضرت

(۱) ماخوذ از: ”حج و عمرہ“ و کتاب المسائل (جلد سوم)۔

ابراہیم علیہ السلام کے اس مقبول عمل کی یادگار ہے جو بیٹے (حضرت اسماعیل علیہ السلام) کو ذبح کرنے کے لیے جاتے وقت، شیطان نے تین مقامات پر انہیں روکنے کی کوشش کی تھی اور آپ نے کنکر مار کر اسے دفع کیا تھا۔

پہلا جمرہ ”مسجد خیف“ کے قریب ہے، اسے ”جرہ اولیٰ“ کہتے ہیں، اس سے آگے مکہ معظمہ کی طرف کچھ فاصلے پر دوسرا جمرہ ہے، اسے ”جرہ وسطیٰ“ کہتے ہیں، اور اسی جانب منیٰ کے بالکل آخر میں تیسرا جمرہ ہے اسے ”جرہ عقبہ“ کہتے ہیں۔ آج دسویں تاریخ کو صرف اسی آخری جمرہ کی رمی کرنی ہے۔

پہلے زمانہ میں جمرات کی جگہ بہت محدود اور مختصر تھی، جس کی بناء پر مناسک حج کا سب سے مشکل ترین مرحلہ رمی جمرات کا ہوا کرتا تھا؛ لیکن اب سعودی حکومت نے جمرات کی علامتوں کو اپنی جگہ برقرار رکھتے ہوئے پانچ منزلہ عظیم الشان عمارت بنادی ہے، ہر منزل پر جانے اور آنے کے راستے الگ الگ ہیں، کنکری مارنے کی جگہ کافی کشادہ کر دی گئی ہے اور فن تعمیر کی کاریگری سے ایسا نظام بنایا گیا ہے کہ آپ کسی بھی طرح کنکری پھینکیں، وہ نیچے مخصوص دائرہ میں ہی جا کر گرتی ہے۔ اب یہ مرحلہ بفضلہ تعالیٰ بہت آسان ہو گیا ہے۔

## رمی کا طریقہ اور وقت:

آج کی رمی کا مسنون وقت طلوع آفتاب سے زوال تک ہے، زوال سے غروب تک رمی کرنا جائز ہے (یعنی اس میں نہ فضیلت ہے نہ کراہت) اور دسویں ذی الحجہ کی صبح صادق سے طلوع آفتاب تک اور غروب سے گیارہویں ذی الحجہ کی صبح صادق تک مکروہ وقت ہے؛ مگر کمزور، بیمار اور عورتوں کے لیے غروب کے بعد بھی رمی کرنے کی گنجائش ہے ان کے لیے یہ مکروہ نہیں ہے۔

رمی کا طریقہ یہ ہے کہ سات کنکریاں بائیں ہاتھ میں مضبوط پکڑ لیں، ستون سے دو ڈھائی گز کے فاصلہ پر اس طرح کھڑے ہوں کہ منی کی وادی آپ کے دائیں اور مکہ مکرمہ بائیں جانب ہو اور جمرہ سامنے ہو، پھر دائیں ہاتھ کے انگوٹھے اور ساتھ والی شہادت کی انگلی سے پکڑ کر ایک ایک کر کے سات کنکریاں ماریں اور ہر کنکری کے ساتھ ”بِسْمِ اللّٰهِ وَ اللّٰهُ اَكْبَرُ، رَغْمًا لِلشَّيْطَانِ وَ رِضًى لِلرَّحْمٰنِ“ یا صرف ”بِسْمِ اللّٰهِ وَ اللّٰهُ اَكْبَرُ“ کہیں۔

## رمی کے ضروری مسائل:

(۱) جمرہ کے متعین مقام سے تین ہاتھ کے اندر اندر کنکری مارنا ضروری ہے، اگر تین ہاتھ سے دور کنکری گری تو اس کا اعتبار نہ ہوگا، آج کل جمرہ کے ارد گرد بڑے حوض کی معروضی شکل بنادی گئی ہے، اسی حوض کے اندر کنکری گرنی چاہئے، اگر اس سے باہر کنکری گری تو معتبر نہ ہوگی۔ جمرہ کی دیوار پر کنکری مارنا یا لگنا ضروری نہیں؛ بلکہ اس کے ارد گرد پڑنا کافی ہے۔

(۲) کنکری زمین کی جنس سے ہو؛ لہذا لکڑی، لوہے، تانبے وغیرہ سے رمی معتبر نہ ہوگی؛ البتہ پتھر، چونا، پہاڑی نمک اور پتھر کے سرمہ کی ڈلی سے رمی معتبر ہے۔

(۳) جمرات کے پاس پڑی ہوئی کنکریاں استعمال نہ کریں، کسی اور جگہ سے لے لیں۔

(۴) رمی کے لیے بڑے چنے کے دانے یا کھجور کی گٹھلی کے برابر کنکریاں لے لیں، اور انھیں پانی سے دھو کر پاک کر لیں، ناپاک کنکریوں سے رمی کرنا مکروہ ہے۔ اس سے چھوٹی کنکری سے رمی اگرچہ معتبر ہے؛ مگر ناپسندیدہ ہے۔ اور بڑے پتھر سے رمی کرنا مکروہ ہے۔



(۵) جمرہ پر سات کنکری مارے، اگر ایک جمرہ پر ۴۷ سے زائد؛ مگر سات سے کم کنکری ماری، تو ہر کنکری کے عوض ایک آدمی کے صدقہ فطر کے برابر غلہ یا اس کی قیمت جنایت میں دینا لازم ہوگا۔

(۶) معذور مرد اور عورتوں کے علاوہ کسی اور کے لیے دسویں ذی الحجہ کا سورج غروب ہونے کے بعد جمرہ عقبہ کی رمی کرنا مکروہ ہے، پھر بھی اگر کسی نے گیارہویں ذی الحجہ کی صبح صادق سے پہلے رات کو رمی کر لی تو واجب ادا ہو جائے گا۔

(۷) ہر کسی کو خود رمی کرنی چاہئے، بلا عذر شرعی دوسرے سے رمی کرانا جائز نہیں۔ البتہ جو شخص اتنا بیمار یا کمزور ہو کہ کھڑا ہو کر نماز نہ پڑھ سکے، یا جمرات تک سواری میں جانے سے تکلیف ہوتی ہے، یا پیدل نہیں چل سکتا اور سواری (مثلاً وہیل چیئر وغیرہ) کا بھی کوئی انتظام نہیں ہے، تو ایسا شخص دوسرے کو نائب بنا کر رمی کروا سکتا ہے۔ نائب کو چاہئے کہ پہلے اپنی رمی مکمل کرے، پھر دوسرے کی طرف سے کرے۔

(۸) جمرہ عقبہ کی رمی کے بعد وہاں دعا کے لیے ٹھہرنا سنت نہیں ہے؛ البتہ واپس ہوتے وقت چلتے چلتے دعا کر سکتے ہیں۔

(۹) جمرہ عقبہ کی رمی شروع کرتے ہی ”تلبیہ“ بند کر دیں، اب اس

کے بعد تبدیلیہ نہیں پڑھا جائے گا۔

(۱۰) اگر کوئی شخص جمرہ عقبہ کی رمی اس کے وقت (دسویں ذی الحجہ کی صبح صادق سے گیارہویں ذی الحجہ کی صبح صادق) کے اندر نہیں کر سکا، تو اس پر اس رمی کی قضا اور ایک دم جنایت واجب ہوگا۔<sup>(۱)</sup>

## قربانی:

۷۔ جمرہ عقبہ کی رمی سے فارغ ہونے کے بعد، اگر آپ ”حج قرآن“ یا ”حج تمتع“ کر رہے ہیں، تو آپ پر شکر کے طور پر قربانی واجب ہے کہ اللہ تعالیٰ نے ایک ہی سفر میں عمرہ اور حج دو عبادتوں کی سعادت سے نوازا۔ اور اگر آپ ”حج افراد“ کر رہے ہیں (یعنی آپ نے صرف حج کا احرام باندھا ہے، حج سے پہلے اُس سفر میں عمرہ نہیں کیا)، تو آپ پر قربانی واجب نہیں؛ بلکہ مستحب ہے۔

## قربانی کے ضروری مسائل:

(۱) حج کی قربانی (خواہ دم شکر ہو یا دم جنایت) حدودِ حرم میں ذبح

(۱) یہ تمام مسائل ”حج و عمرہ“ اور ”کتاب المسائل“ (جلد سوم) سے ماخوذ ہیں۔

کرنا ضروری ہے، حدودِ حرم کے باہر ذبح کرنے سے واجب ادا نہیں ہوگا۔

(۲) جو قربانی عید الاضحیٰ میں صاحبِ نصاب (مال دار) ہونے کی وجہ سے واجب ہوتی ہے، اس کے بارے میں تفصیل یہ ہے کہ اگر حاجی دسویں ذی الحجہ کو مسافر ہے، یعنی اس کی مکہ معظمہ میں بشمول منیٰ و مزدلفہ پندرہ دن قیام کی نیت نہیں ہے، تو اس پر مالی قربانی واجب نہیں، اور اگر مقیم ہے یعنی اس کی وہاں پندرہ دن ٹھہرنے کی نیت ہے اور وہ صاحب استطاعت ہے تو اس پر مالی قربانی بھی واجب ہے۔ (کتاب المسئل ۳/۳۳۱)

نوٹ: مالی قربانی حدودِ حرم میں کرنا ضروری نہیں؛ بلکہ اسے حدودِ حرم میں بھی کر سکتا ہے اور اپنے وطن میں بھی کر سکتا ہے۔

(۳) مالی قربانی کی طرح، حج کی واجب قربانی کا وقت ۱۰-۱۱-۱۲ ذی الحجہ تک محدود ہے، لہذا اگر حج قرآن یا حج تمتع کرنے والے نے ان ایام سے پہلے قربانی کی تو اس کا کوئی اعتبار نہیں ہوگا، دوبارہ قربانی کرنا ضروری ہے، اور اگر ان ایام کے گزر جانے کے بعد قربانی کی، تو ترکِ واجب کی وجہ سے دمِ جنایت واجب ہوگا۔

(۴) حضرت امام ابو حنیفہؒ کے مفتی بہ قول کے مطابق حج قرآن اور حج تمتع کرنے والوں کے لیے جمرہ عقبہ کی رمی، قربانی اور بال منڈوانے یا

کٹانے کے درمیان ترتیب واجب ہے کہ دسویں ذی الحجہ کو پہلے جمرہ عقبہ کی رمی کرے، پھر قربانی کرے، پھر سرمنڈوائے یا باں چھوٹے کرائے، اگر غلط فہمی یا بے خیالی میں اس ترتیب کے خلاف کر دیا تو دم واجب ہو جائے گا۔ جب کہ صاحبین (امام ابو یوسفؒ اور امام محمدؒ) اور ائمہ ثلاثہ کے نزدیک یہ ترتیب سنت ہے، واجب نہیں، ان کے نزدیک اس کے خلاف کرنے کی صورت میں کوئی دم واجب نہیں ہوگا۔ اس لیے پوری کوشش کرنی چاہئے کہ مذکورہ ترتیب برقرار رہے۔

(۵) آج کل سعودی حکومت نے قربانی کے انتظام اور اس کے گوشت کو بحفاظت مستحقین تک پہنچانے کے لیے باقاعدہ ایک ادارہ بنایا ہے، اور نظام یہ ہے کہ قربانی کے ٹوکن بنکوں کے ذریعہ سے فروخت کیے جاتے ہیں؛ لیکن چوں کہ وہاں قربانی کرانے کی صورت میں مذکورہ ترتیب کا خیال رکھنا قطعاً ناممکن ہے، نیز مذکورہ ادارہ ایام تشریق کے بعد تک قربانی کا سلسلہ جاری رکھتا ہے جب کہ حنفیہ کے نزدیک قربانی کے ایام ہی میں قربانی کرنا ضروری ہے، اس لیے حنفی حابیوں کو چاہئے کہ وہ بنک سے قربانی کے ٹوکن خریدنے کے بجائے یا تو خود قربان گاہ جا کر اپنی قربانی کریں جس کا انتظام محلہ ”الشرايع“ کے عظیم ”سوق المواشي“ اور مکہ معظمہ

کے محلہ ”کعلیہ“ کے سلاٹر ہاؤس میں کیا گیا ہے، اور ٹیکسی کے ذریعہ وہاں پہنچا جاسکتا ہے۔ اور اگر خود وہاں نہ جاسکتے ہوں تو اپنے معتبر دوستوں اور جانکاروں کے ذریعہ قربانی کرائیں، بنک کے ٹوکن پر اعتماد نہ کریں، احتیاط کا تقاضا یہی ہے۔

(۶) اگر حج قرآن یا حج تمتع کرنے والا شخص غربت کی وجہ سے قربانی کرنے پر قادر نہ ہو، تو اس پر دسویں ذی الحجہ سے قبل تین روزے اور ایام تشریق گزرنے کے بعد (یعنی تیرہویں ذی الحجہ کے بعد) سات روزے رکھنے لازم ہوں گے۔

اگر ایسا شخص دسویں ذی الحجہ سے پہلے تین روزے نہیں رکھ سکا تو اب حتمی طور پر اس پر حج کی قربانی واجب ہوگی، روزہ رکھنے سے قربانی کی تلافی نہ ہو سکے گی۔ اور یہ قربانی ایام قربانی ہی میں کرنا ضروری ہے، اگر اس سے تاخیر ہوئی تو دم واجب ہو جائے گا۔<sup>(۱)</sup>

## حلق و قصر:

۸۔ قربانی سے فارغ ہونے کے بعد سر منڈوائیں یا انگلی کے

(۱) ماخوذ از: ”حج و عمرہ“ و کتاب المسائل (جلد سوم)۔

پوروے کے بقدر بال کٹالیں، عورت کے لیے سرمنڈوانا حرام ہے، وہ چوٹی کے نیچے سے بس انگلی کے پوروے کے برابر بال کاٹ لے۔ اب آپ کا احرام کھل گیا اور احرام کی سب پابندیاں ختم ہو گئیں، اب نہانے دھونے، سلعے ہوئے کپڑے پہننے، خوشبو لگانے کی اجازت ہے، البتہ بیوی سے مباشرت اور بوس و کنار کی پابندی ابھی باقی ہے، یہ پابندی طواف زیارت کا اکثر حصہ ادا کرنے کے بعد ختم ہوگی۔

حج کا احرام کھولنے کے لیے بال کٹانے کا وقت دسویں ذی الحجہ کو جمرہ عقبہ کی رمی اور قربانی سے فارغ ہونے کے بعد سے بارہویں ذی الحجہ کے غروب تک ہے، اگر بارہویں ذی الحجہ کا سورج غروب ہونے کے بعد بال کٹوائے تو اگرچہ اس سے احرام کھل جائے گا؛ مگر دم واجب ہوگا۔

احرام سے نکلنے کے لیے سرمنڈانے اور بال کٹانے کے ضروری احکام پیچھے (عمرہ کے بیان میں) ذکر کیے جا چکے ہیں۔ دیکھئے: (ص: ۲۵)

## طواف زیارت:

۹۔ سرمنڈانے یا بال کٹانے کے بعد احرام کی چادریں اتار کر پاک صاف کپڑے پہن لیں، پھر مکہ معظمہ آکر، طواف زیارت کریں۔ طواف

زیارت حج کا دوسرا بڑا رکن ہے، اس کے بغیر حج مکمل نہیں ہو سکتا۔ افضل یہی ہے کہ طواف زیارت احرام کھول کر سلعے ہوئے کپڑے پہننے کے بعد کیا جائے۔

یاد رہے کہ ہر طواف کے صحیح ہونے کے لیے اتنی نیت کرنا ضروری ہے کہ ”میں طواف کر رہا ہوں“، طواف کی نوعیت کی وضاحت شرط نہیں۔ طواف زیارت خود کرنا ضروری ہے، کسی دوسرے سے نہیں کرا سکتے، چاہے پیدل کرے یا عذر کی وجہ سے سواری پر کرے، بہر صورت اس فرض کو خود ہی ادا کرنا ہوگا۔

طواف زیارت کا واجب وقت دسویں ذی الحجہ کی صبح صادق سے بارہویں ذی الحجہ کے غروب آفتاب تک ہے، افضل یہ ہے کہ یہ طواف دسویں ذی الحجہ کو کیا جائے۔

اگر بلا کسی عذر بارہویں ذی الحجہ کے غروب آفتاب کے بعد طواف زیارت کیا، تو فرض ادا ہو جائے گا؛ مگر ترک واجب کی وجہ سے دم واجب ہوگا۔

اور اگر کسی عذر شرعی کی وجہ سے ایسا ہوا ہے؛ مثلاً عورت حیض یا نفاس میں تھی اور بارہویں ذی الحجہ تک پاک نہیں ہوئی جس کی وجہ سے اس نے

بارہویں ذی الحجہ کے بعد طوافِ زیارت کیا، تو اس تاخیر کی وجہ سے اس پر کوئی دم واجب نہیں ہوگا۔

یہ طواف کسی حال میں بھی ساقط نہیں ہوتا، اور نہ ہی اس کا کوئی بدل اور کفارہ ہے؛ بلکہ آخر عمر تک اس کو ادا کرنا ہی ضروری ہے، اس کی ادائیگی کے بغیر بیوی حلال نہیں ہوگی۔

اگر کوئی عورت حیض یا نفاس کی وجہ سے طوافِ زیارت نہیں کر سکی اور حج کے فوراً بعد قافلہ کے ساتھ اس کی وطن واپسی کی تاریخ مقرر ہے، اور مزید رکنے کی کوئی شکل نہیں ہے، تو اگر وہ اسی حالت میں نیمپر باندھ کر طوافِ زیارت کر لے، تو اس کا طواف کا فرض ادا ہو جائے گا، اور اس کے لیے ازدواجی تعلق حلال ہو جائے گا؛ لیکن ناپاکی کی حالت میں طواف کرنے کی وجہ سے اس پر اونٹ یا گائے کی قربانی حدودِ حرم میں کرنی لازم ہوگی (تاہم اگر وہ قربانی کرنے سے پہلے کبھی بھی اس طواف کو دھرا لے گی تو اس سے قربانی ساقط ہو جائے گی)۔

اگر طوافِ زیارت کا اکثر حصہ بے وضو کیا تو ایک بکری کی قربانی لازم ہے، پھر اگر با وضو ہو کر اس طواف کو لوٹا لے تو دم ساقط ہو جائے گا؛ لیکن بہتر ہے کہ ہر چکر کے بدلہ ایک صدقہ فطر دے۔



اگر بلا عذر طواف زیارت سوار ہو کر یا اتنا بدن کھول کر کیا جس میں نماز نہیں ہوتی، یا الٹی جانب سے کیا تو ایک دم دینا لازم ہوگا۔  
 سنت یہ ہے کہ دسویں ذی الحجہ کو بالترتیب جمرہ عقبہ کی رمی، قربانی اور بال کٹانے سے فارغ ہونے کے بعد طواف زیارت کیا جائے؛ لیکن اگر مذکورہ سب مناسک یا ان میں سے بعض سے پہلے طواف زیارت کر لیا، تو کوئی جزاء لازم نہیں ہوگی۔<sup>(۱)</sup>

## حج کی سعی:

۱۰۔ طواف زیارت سے فارغ ہونے کے بعد مقام ابراہیم پر یا مسجد حرام میں جہاں بھی سہولت سے ہو سکے، طواف کی دو رکعت پڑھے، پھر صفا و مروہ کی سعی کرے۔ طواف اور صفا و مروہ کی سعی کا طریقہ پہلے بیان ہو چکا ہے۔ دیکھئے: (ص: ۱۵-۲۳)

اگر کسی نے طوافِ قدم کے ساتھ یا حج کا احرام باندھنے کے بعد کسی نفل طواف کے بعد حج کی سعی کر لی ہے، تو اب دوبارہ سعی کرنے کی ضرورت نہیں، ایسا شخص طواف زیارت میں اضطباع اور رمل نہیں کرے گا

(۱) ماخوذ از: ”کتاب المسائل“ (جد سوم)۔

(کیوں کہ رمل و اضطباع صرف اسی طواف میں ہوتے ہیں جس کے بعد سعی کرنی ہو)۔

اور جس نے ابھی تک یہ سعی نہیں کی، اس کے بارے میں تفصیل یہ ہے کہ اگر اس نے احرام کھول کر سلے ہوئے کپڑے نہیں پہنے؛ بلکہ بحالت احرام طواف زیارت کر رہا ہے، تو وہ طواف زیارت میں اضطباع اور رمل کرے گا، اور اگر احرام کھول کر سلے ہوئے کپڑے پہن چکا ہے، تو طواف زیارت میں اضطباع نہیں کرے گا؛ بلکہ صرف رمل کرے گا۔

اضطباع کا طریقہ یہ ہے کہ احرام کی چادر دائیں بازو کے نیچے سے نکال کر بائیں کندھے پر ڈال لے (ایسا کرنا صرف مردوں کے لیے سنت ہے، عورتیں ایسا نہیں کریں گی)۔

رمل کا طریقہ یہ ہے کہ طواف کے شروع کے تین چکروں میں قدموں کو قریب قریب رکھتے ہوئے پہوانوں کی طرح کندھے ہلا کر قدرے تیزی کے ساتھ چلیں۔ باقی چکروں میں معمولی رفتار سے چلیں گے۔

## حج کا چوتھا دن:

۱۱۔ طواف زیارت اور سعی سے فارغ ہو کر پھر منیٰ میں واپس چلے

جائیں، منی پہنچ کر دو یا تین دن تینوں جمرات کی رمی کرنا ہے، ان دنوں کی راتیں بھی منی میں گزارنا سنت مؤکدہ ہے اور بعض کے نزدیک واجب ہے، یہ راتیں منی سے باہر گزارنا منع ہے۔

۱۲/۱۱/ ذی الحجہ کی رمی کا مسنون وقت زوال سے شروع ہو کر غروب آفتاب تک ہے، زوال سے پہلے رمی کرنا جائز نہیں، دوسروں کی دیکھا دیکھی زوال سے پہلے رمی کر کے اپنا حج خراب نہ کریں اور ہرگز کسی کے بہکاوے میں نہ آئیں؛ اور غروب سے صبح صادق تک رمی کرنا مکروہ ہے؛ مگر عورتوں اور معذور و کمزور مردوں کے لیے مکروہ نہیں۔

آج گیارہویں ذی الحجہ ہے، آج آپ تینوں جمرات کی رمی کریں گے، پہلے جمرہ اولیٰ پر جو کہ ”مسجد خیف“ کے قریب ہے سات کنکریاں مذکورہ طریقہ کے مطابق ماریں، اور مجمع سے ذرا ہٹ کر قبلہ رو ہو کر دعا مانگیں، اس کے بعد جمرہ وسطیٰ (درمیانی جمرہ) پر آئیں، اور مذکورہ طریقہ کے مطابق سات کنکریاں ماریں، پھر جمرہ سے الگ ہو کر قبلہ رو کھڑے ہو کر دعا مانگیں، اس کے بعد آخری جمرہ پر اسی طریقہ سے سات کنکریاں ماریں؛ مگر وہاں دعا کے لیے نہ ٹھہریں کہ یہ سنت سے ثابت نہیں۔

آج کا ضروری کام یہی تھا، باقی اوقات اللہ کے ذکر، تلاوت قرآن

اور دعا وغیرہ میں لگائیں، غفلت، لالچنی باتوں اور فضول کاموں میں اپنا وقت ضائع نہ کریں۔

## حج کا پانچواں دن:

۱۲۔ آج بارہویں ذی الحجہ ہے، آج کا بھی اصل کام تینوں جمرات کی مذکورہ بالا طریقہ کے مطابق رمی کرنا ہے، زوال کے بعد رمی کریں، اور اگر آپ کسی وجہ سے ابھی تک قربانی یا طواف زیارت نہیں کر پائے تھے، تو آج سورج غروب ہونے سے پہلے ضرور کر لیں۔

تیرہویں ذی الحجہ کی رمی کے بارے میں آپ کو اختیار ہے، چاہیں تو منیٰ میں ٹھہر جائیں، افضل یہی ہے کہ ۱۳ ذی الحجہ تک منیٰ میں قیام کر کے ہر دن رمی کی جائے۔ جانا چاہیں تو بارہویں ذی الحجہ کے غروب سے پہلے منیٰ سے نکل جائیں، غروب کے بعد منیٰ سے نکلنا مکروہ ہے، اور اگر تیرہویں ذی الحجہ کی صبح صادق تک آپ منیٰ ہی میں رہے، تو آج کی رمی بھی آپ کے ذمہ واجب ہو جائے گی، بغیر رمی کیے چلے گئے تو دم دینا ہوگا؛ البتہ تیرہویں ذی الحجہ کی رمی زوال سے پہلے کرنا بھی جائز ہے؛ مگر ایسا کرنا مکروہ تنزیہی ہے، مسنون یہی ہے کہ تیرہویں ذی الحجہ کو بھی زوال کے

بعد غروب سے پہلے پہلے رمی کی جائے۔

## ایام تشریق کی رمی کے مسائل:

(۱) تینوں جمرات کی رمی پے درپے بلا فصل کرنا مسنون ہے؛ لہذا بلا عذر ان میں فصل نہیں کرنا چاہئے؛ لیکن اگر کوئی شخص کمزوری کی وجہ سے ایک جمرہ کی رمی کے بعد کچھ سستالے، پھر دوسرے جمرہ کی رمی کرے تو شرعاً اس میں کوئی حرج نہیں۔

(۲) رمی کے معتبر ہونے کے لیے وضو اور صہارت شرط نہیں، البتہ افضل یہی ہے کہ با وضو رمی کرے۔

(۳) اگر کوئی شخص اپنے وقت پر رمی نہ کر سکے، یا وقت سے پہلے رمی کرے، تو وقت کے اندر اندر دوبارہ رمی کرے، اور اگر وقت میں دوبارہ نہ کر سکا تو تیرہویں ذی الحجہ کے غروب سے پہلے پہلے کر لے اور ساتھ میں وقت سے مؤخر کرنے پر دم بھی دے، اور اگر تیرہویں تاریخ کے غروب سے پہلے چھوٹی ہوئی رمی کی قضا نہیں کی تو اب رمی کا وقت ختم ہو چکا؛ لہذا اب صرف دم دینا ہوگا۔

(۴) اگر کسی شخص نے جمرہ اولی کے بجائے جمرہ عقبہ سے رمی شروع

کر کے جمرہ اولیٰ پر پوری کی تو اس کے لیے مسنون یہ ہے کہ وقت کے اندر اندر جمرہ وسطیٰ اور جمرہ عقبہ کی دوبارہ رمی کرے۔

اور اگر کسی ایک دن یا ایام تشریق کے ہر دن جمرہ اولیٰ کی رمی چھوڑ دی اور باقی جمرات کی رمی کر لی، تو ایسی صورت میں مسنون یہ ہے کہ جب جمرہ اولیٰ کی رمی کرے تو ساتھ میں جمرہ وسطیٰ اور جمرہ عقبہ کی دوبارہ رمی کرے؛ تاہم اگر صرف جمرہ اولیٰ کی ہی رمی کی تو بھی جائز ہے؛ مگر ترک سنت کا گنہ گار ہوگا، اور بہر صورت تاخیر کی وجہ سے ہر متروکہ جمرہ اولیٰ کی رمی کے بدلہ سات صدقات بطور جنتانیت لازم ہوں گے۔<sup>(۱)</sup>

## منیٰ سے واپسی:

۱۳۔ منیٰ سے فارغ ہو کر آپ مکہ معظمہ واپس آ جائیں اور اللہ تعالیٰ کا شکر ادا کریں کہ حج بخیر و خوبی مکمل ہو گیا، اب صرف طوافِ وداع باقی ہے جو میقات سے باہر رہنے والے حاجیوں کو مکہ مکرمہ سے رخصت ہوتے وقت کرنا ہے، جب تک آپ مکہ مکرمہ میں رہیں، حرم پاک کی نمازیں، طواف، بیت اللہ کو بقصد تعظیم دیکھنا، ذکر اور تلاوتِ قرآن وغیرہ اعمال کو غنیمت

(۱) ماخوذ از: ”کتاب المسائل“ (جلد سوم)۔

جانیں، نہ معلوم پھر نصیب ہو یا نہ ہو؟ چھوٹے بڑے ہر طرح کے گناہ سے بچنے کا پورا خیال رکھیں؛ کیوں کہ جس طرح حرم پاک کی نیکی کا ثواب لاکھ گنا زائد ہے ایسے ہی یہاں گناہ کرنے کا وبال بھی زیادہ ہے۔

## طوافِ وداع:

مکہ مکرمہ سے رخصت ہوتے وقت ایک الوداعی طواف کیا جاتا ہے، میقات سے باہر والوں پر یہ طواف واجب ہے، خواہ اس نے تینوں قسموں میں سے کوئی سا بھی حج کیا ہو۔ طوافِ وداع میں صرف مطلق طواف کی نیت کافی ہے، طوافِ وداع کی متعین نیت ضروری نہیں<sup>(۱)</sup>؛ لہذا طوافِ زیارت کے بعد اگر کسی نے کوئی نفلی طواف کر لیا ہے تو وہ طوافِ وداع شمار ہو سکتا ہے؛ مگر افضل اور مستحب یہ ہے کہ مکہ مکرمہ سے جاتے وقت رخصت ہی کی نیت سے یہ آخری طواف کیا جائے۔ اس طواف میں حزن و ملال کی کیفیت زیادہ سے زیادہ اپنے دل میں پیدا کی جائے، اللہ تعالیٰ نصیب فرمائیں تو روتے ہوئے دل اور بہتی ہوئی آنکھوں کے ساتھ طواف کیا جائے، طواف سے

(۱) اسی طرح طوافِ قدوم اور طوافِ زیارت کے لیے بھی خاص نیت کرنا شرط نہیں کہ فلاں طواف کرتا ہوں؛ بلکہ مطلق طواف کی نیت کافی ہے۔ (معلم الحجاج ص: ۱۷۸)

فارغ ہو کر مقام ابراہیم پر اس تصور کے ساتھ دو رکعت پڑھیں اور دعائیں مانگیں کہ اس مقدس مقام پر سجدہ کرنے اور اللہ تعالیٰ کے حضور ہاتھ پھیلانے کی سعادت نہ معلوم پھر کب نصیب ہو؟ پھر ”زمزم“ پر جا کر تین سانس میں خوب سیر ہو کر زمزم پیئیں اور دعائیں مانگیں، پھر ”مترزم“ پر آئیں اور آج رخصت ہی کی نیت سے اس سے لپٹ کر خوب روئیں اور پوری الحاج وزاری کے ساتھ دعائیں مانگیں، اس موقع پر خوب رورو کر یہ دعا بھی مانگیں:

”اے اللہ! میری یہ حاضری آخری حاضری نہ ہو، اس کے

بعد مجھے بار بار اس گھر کی حاضری کی توفیق عطا فرما۔“

”مترزم“ سے ہٹ کر ”حجر اسود“ پر آئیں اور آخری دفعہ وداع کی نیت سے اس کو بوسہ دیں، یہاں اگر آپ کی آنکھیں چند قطرے آنسوؤں کے گرا دیں تو بڑی مبارک ہیں۔ پھر حسرت سے بیت اللہ شریف کو دیکھتے ہوئے، روتے ہوئے، دل و زبان سے رب کعبہ کو یاد کرتے ہوئے، یہاں کے آداب و حقوق میں جو کوتاہیاں ہوئیں، ان کی معافی مانگتے ہوئے بایاں پاؤں باہر رکھ کر درود شریف اور دعا پڑھیں:

”اَللّٰهُمَّ اغْفِرْ لِيْ ذُنُوْبِيْ وَ افْتَحْ لِيْ اَبْوَابَ فَضْلِكَ“

لیجئے! خدا کے فضل و کرم سے آپ کا حج مکمل ہو گیا۔



## طوافِ وداع کے مسائل:

(۱) مستحب یہ ہے کہ یہ طواف تمام کاموں کے بالکل آخر میں ہو، اور اس کے بعد سفر شروع کر دے، اگر اس کے بعد کچھ قیام ہو گیا تو دوبارہ طوافِ وداع کرنا مستحب ہے۔

(۲) اس دوران اگر عورت کو حیض یا نفاس شروع ہو جائے تو یہ طواف اس کے ذمہ واجب نہیں رہتا، اسے چاہئے کہ مسجد میں داخل نہ ہو، باہر دروازہ کے پاس کھڑی ہو کر دعائے مانگے اور رخصت ہو جائے۔

(۳) مکہ مکرمہ کی آبادی سے نکلنے سے پہلے اگر عورت پاک ہو جائے تو یہ طواف کرنا واجب ہوگا۔

(۴) اگر کوئی شخص طواف زیارت کے معا بعد، حج کی سعی کرنے سے پہلے، طوافِ وداع کر لے اور پھر آ کر سعی کر لے تو اس کی بھی گنجائش ہے۔

(۵) اگر طوافِ وداع کا اکثر حصہ بحالت جنابت کیا تو ایک بکری کی قربانی واجب ہے، اور پاک ہو کر اس کو لوٹانا ضروری ہے، اگر لوٹا لے گا تو قربانی ساقط ہو جائے گی۔

(۶) اگر طوافِ وداع بے وضو کیا، یا اس کے چار چکروں سے کم بے

وضو کیے تو ہر چکر کے بدلہ ایک صدقہ فطر لازم ہے۔ اور اس کو با وضو لوٹانا مستحب ہے، اگر لوٹا لیا تو کفارہ ساقط ہو جائے گا۔

(۷) اگر کوئی حاجی طوافِ وداع کیے بغیر مکہ معظمہ کی حدود سے باہر آ گیا تو جب تک وہ میقات کی حد سے باہر نہ نکلے اُس پر واجب ہے کہ آکر طوافِ وداع کرے، اور اگر میقات کی حدود سے باہر نکل گیا (مثلاً مدینہ منورہ چلا گیا) تو اب اسے اختیار ہے: چاہے تو ترکِ واجب کی وجہ سے حدودِ حرم میں دمِ جنایت قربان کرے، یا عمرہ کا احرام باندھ کر مکہ معظمہ واپس چلا جائے، اولاً عمرہ کے ارکان ادا کرے، پھر طوافِ وداع کرے، اس صورت میں اس پر تاخیر کی وجہ سے کوئی دم واجب نہیں ہوگا؛ مگر گنہ گار ہوگا؛ اس لیے بہتر یہی ہے کہ خود واپس لوٹنے کے بجائے دم بھیج دے۔<sup>(۱)</sup>

## حج کی قسمیں:

حج کی تین قسمیں ہیں: (۱) حج قرآن (۲) حج تمتع (۳) حج افراد۔  
**حج قرآن:** یہ ہے کہ آفاقی (یعنی میقات سے باہر رہنے والا) شخص حج کے مہینوں میں ایک ساتھ حقیقتاً یا حکماً حج و عمرہ کی نیت سے احرام

(۱) ماخوذ از: ”حج و عمرہ“، ”کتاب المسائل“ (جلد سوم)، ”معجم الحجاج“۔

باندھے، پھر مکہ معظمہ آ کر عمرہ کرنے کے بعد احرام ہی کی حالت میں رہے، اور حج کے مناسک ادا کرنے کے بعد حلال ہو۔

**حج تمتع :** یہ ہے کہ آفاقی شخص حج کے مہینوں میں اپنی میقات سے عمرہ کا احرام باندھ کر عمرہ کر کے احرام کھول دے، پھر اسی سفر میں (وطن اصلی کی طرف لوٹے بغیر) الگ سے حج کا احرام باندھ کر حج کرے۔

**حج افراد :** یہ ہے کہ میقات سے صرف حج کا احرام باندھے، اور حج کے ارکان ادا کرنے کے بعد احرام کھول دے۔ حج کے بعد عمرہ کرنے سے افراد پر کوئی اثر نہیں پڑتا۔

حنفیہ کے نزدیک ان میں سب سے افضل حج قرآن ہے، پھر حج تمتع ہے، پھر حج افراد۔ چوں کہ ہندو پاک کے لوگ عموماً حج تمتع کرتے ہیں اور اسی میں سہولت بھی ہے، اس لیے ماقبل میں اسی کو پیش نظر رکھا گیا ہے۔

حج قرآن اور حج تمتع کرنے والے پر قربانی واجب ہے۔ حج قرآن اور حج تمتع صرف وہ لوگ کر سکتے ہیں جو مکہ کے باشندہ نہ ہوں؛ بلکہ باہر سے آئے ہوں، جو مکہ کا باشندہ ہے وہ تمتع اور قرآن نہیں کر سکتا، وہ صرف حج افراد کرے گا، اور اس پر قربانی اور طواف و داع واجب نہیں۔

حج افراد سب کر سکتے ہیں، خواہ باہر سے آئے ہوں، یا مکہ کے

باشندے ہوں۔ حج افراد کرنے والے پر قربانی واجب نہیں؛ مستحب ہے۔ جو لوگ باہر سے آئے ہیں اور حج قرآن یا حج افراد کرنا چاہتے ہیں، ان کے لیے طواف قدوم سنت ہے۔ حج افراد کرنے والا مکہ معظمہ آتے ہی پہلے طواف قدوم کرے گا، اور حج قرآن کرنے والا عمرہ کا طواف وسعی کرنے کے بعد طواف قدوم کرے گا۔ اس کا وقت مکہ معظمہ میں داخل ہونے کے وقت سے وقوف عرفہ تک رہتا ہے، وقوف عرفہ کے بعد طواف قدوم نہیں کر سکتے۔

حج قرآن اور حج افراد کرنے والا حج کے لیے تین طواف اور ایک سعی کرے گا: (۱) طواف قدوم، یہ سنت ہے۔ (۲) طواف زیارت، یہ فرض ہے، اس کا واجب وقت دسویں ذی الحجہ کی صبح صادق سے بارہویں ذی الحجہ کے غروب آفتاب تک ہے۔ (۳) طواف وداع، اس کو طواف صدر بھی کہتے ہیں۔ حج کے تمام ارکان و مناسک کی ادائیگی کے بعد یہ طواف کرنا واجب ہے، بہتر یہ ہے کہ واپسی کے وقت کیا جائے، حیض و نفاس والی عورتوں، اہل مکہ اور اہل حل پر یہ طواف واجب نہیں۔

حج تمتع کرنے والا حج کا احرام باندھنے کے بعد صرف دو طواف اور ایک سعی کرے گا: (۱) طواف زیارت (۲) طواف وداع۔ نفلی طواف جتنے چاہیں کر سکتے ہیں، ان کی کوئی تحدید نہیں ہے۔

## در بارِ نبوت میں حاضری

جمہور علماء اہل سنت والجماعت نے روضہ اقدس کی زیارت کو اہم ترین مقاصد میں سے شمار کیا ہے اور اس کو گناہوں کی معافی اور درجات کی بلندی کا سبب قرار دیا ہے؛ اس لیے حجاج کرام کو اس عظیم سعادت کو حاصل کرنے کی ضرورت کو شش کرنی چاہئے۔ نبی کریم ﷺ کا ارشاد گرامی ہے:

”جس نے میری قبر کی زیارت کی، اس کے لیے میری

شفاعت واجب ہے۔“ (شعب الایمان، حدیث ۴۱۵۹)

نیز آپ ﷺ نے یہ بھی ارشاد فرمایا ہے کہ:

”جس نے حج کیا اور میری وفات کے بعد میری قبر کی

زیارت کی، تو گویا اس نے میری زندگی میں میری زیارت

کی۔“ (شعب الایمان، حدیث: ۴۱۵۳)

نیز صحیح سند کے ساتھ مروی ہے کہ آپ ﷺ نے فرمایا:

”جب کوئی مسلمان میری قبر پر آ کر سلام پیش کرتا ہے، تو

اللہ تعالیٰ میری روح کو متوجہ فرما دیتے ہیں؛ یہاں تک کہ

میں خود اُس کے سلام کا جواب دیتا ہوں۔“

(سنن ابوداؤد، حدیث: ۴۰۴۱)

## حاجی پہلے مدینہ منورہ جائے یا مکہ معظمہ؟

فقہاء نے لکھا ہے کہ اگر مدینہ منورہ راستے میں پڑتا ہے، تو روضہ اقدس پر حاضری دیئے بغیر آگے نہ جائے؛ لیکن اگر مدینہ منورہ راستہ میں نہیں پڑتا، اور فرض حج کرنے جا رہا ہے، تو افضل یہ ہے کہ پہلے حج کرے، پھر مدینہ منورہ حاضری دے۔ اور اگر نفلی حج ہے تو اختیار ہے: چاہے پہلے مکہ معظمہ جائے یا مدینہ منورہ حاضر ہو۔

## مدینہ منورہ کیسے حاضر ہوں؟

- (۱) مدینہ منورہ حاضری کے وقت یہ نیت کریں کہ روضہ اقدس کی زیارت اور مسجد نبوی میں نماز پڑھنے کی فضیلت حاصل کریں گے۔
- (۲) مدینہ منورہ کا پورا سفر ایسے ذوق و شوق کے ساتھ کریں جیسے کوئی عاشق اپنے محبوب سے ملنے کے لیے جاتا ہے، اور جیسے جیسے مدینہ کا فاصلہ کم ہوتا جائے، اسی اعتبار سے ذوق و شوق میں اضافہ ہوتا رہنا چاہئے۔
- (۳) مدینہ منورہ کے سفر کے دوران اٹھتے بیٹھتے، چلتے پھرتے، کثرت سے درود شریف کا ورد رکھیں، فضول باتوں میں وقت ضائع نہ کریں۔

(۴) جب مدینہ منورہ میں داخل ہوں تو خشوع و خضوع اور ادب کے ساتھ اس طرح حاضر ہوں جیسے ایک غلام اپنے آقا کے دربار میں حاضر ہوتا ہے۔ اور جب شہر میں داخل ہوں تو یہ دعا پڑھیں:

﴿ رَبِّ اَدْخِلْنِيْ مُدْخَلَ صِدْقٍ وَّاَخْرِجْنِيْ مُخْرَجَ صِدْقٍ وَّاجْعَلْ لِّىْ مِنْ لَّدُنْكَ سُلْطٰنًا نَّصِيْرًا ﴾

(۵) قیام گاہ پر پہنچ کر قدرے اطمینان حاصل ہونے کے بعد روضہ اقدس پر حاضری کی تیاری کریں، بہتر یہ ہے کہ غسل کریں، اچھے کپڑے پہنیں، خوشبو لگائیں اور نہایت ادب کے ساتھ مسجد نبوی میں حاضر ہوں۔

(۶) آج کل زائرین کے لیے عموماً ”باب السلام“ سے داخلہ کا نظام رہتا ہے، اس لیے ”باب السلام“ پر پہنچیں اور خشوع، خضوع، تواضع و عاجزی کے ساتھ: ”بِسْمِ اللّٰهِ وَ الصَّلٰةُ وَ السَّلَامُ عَلٰی رَسُوْلِ اللّٰهِ“ کہہ کر دایاں پاؤں مسجد نبوی میں رکھیں اور یہ دعا پڑھیں: ”اللّٰهُمَّ اغْفِرْ لِيْ ذُنُوْبِيْ وَ افْتَحْ لِيْ اَبْوَابَ رَحْمَتِكَ“۔

(۷) داخل ہوتے وقت نفلی اعتکاف کی نیت کر لیں، اور اگر مکروہ وقت نہ ہو تو داخل ہونے کے بعد جہاں موقع ملے دو رکعت تحیۃ المسجد پڑھ لیں، اور اس پر اللہ تعالیٰ کا شکر ادا کریں اور زیارت مقبول ہونے کی دعا مانگیں۔

## روضہ اقدس پر حاضری:

اس کے بعد نہایت سکون و وقار اور اس تصور کے ساتھ روضہ اقدس کی طرف قدم بڑھائیں کہ یہ سرورِ دو جہاں کا دربار اور رحمۃِ ملعالمین کی بارگاہ ہے، کہاں ایک گنہ گار، روسیہ امتی اور کہاں آقائے کائنات؟ یوں سوچیں!

بارگاہِ سید الکونین میں آ کر نفیس

سوچتا ہوں کیسے آیا؟ میں تو اس قابل نہ تھا

جب روضہ اقدس کے سامنے پہنچیں جہاں پیتل کا بڑا حلقہ بنا ہوا ہے، تو اس کے سامنے قبلہ کی طرف پشت اور قبر مبارک کی طرف چہرہ کر کے نہایت ادب کے ساتھ کھڑے ہوں، اور پورے استحضار کے ساتھ یہ تصور کرتے ہوئے کہ گویا پیغمبر علیہ الصلاۃ والسلام سامنے تشریف فرما ہیں، اور ایک گنہ گار امتی آپ کی خدمت میں حاضر ہے، اس طرح سلام پیش کریں:

الصَّلَاةُ وَالسَّلَامُ عَلَيْكَ يَا رَسُولَ اللَّهِ !

الصَّلَاةُ وَالسَّلَامُ عَلَيْكَ يَا حَبِيبَ اللَّهِ !

الصَّلَاةُ وَالسَّلَامُ عَلَيْكَ يَا خَيْرَ خَلْقِ اللَّهِ !

الصَّلَاةُ وَالسَّلَامُ عَلَيْكَ أَيُّهَا النَّبِيُّ وَرَحْمَةُ اللَّهِ وَبَرَكَاتُهُ !



اس کے بعد اگر کسی نے آپ علیہ السلام کی خدمت میں سلام پیش کرنے کی درخواست کی ہو، تو اس کی طرف سے اس طرح سلام پیش کریں:

الصَّلَاةُ وَالسَّلَامُ عَلَيْكَ يَا رَسُولَ اللَّهِ، فَلَانُ بْنُ فَلَانٍ  
(یہاں اُس مرد یا عورت کا نام لیں) يُسَلِّمُ عَلَيْكَ يَا رَسُولَ اللَّهِ  
(اے اللہ کے رسول! فلاں آپ کی خدمت میں سلام پیش کرتا ہے)۔

پھر ایک قدم دائیں جانب ہٹ کر خلیفہ اول سیدنا حضرت ابو بکر صدیق رضی اللہ عنہ کی خدمت میں اس طرح سلام عرض کریں:

السَّلَامُ عَلَيْكَ يَا خَلِيفَةَ رَسُولِ اللَّهِ، السَّلَامُ عَلَيْكَ يَا  
وَزِيرَ رَسُولِ اللَّهِ، السَّلَامُ عَلَيْكَ يَا صَاحِبَ رَسُولِ اللَّهِ فِي  
الْغَارِ . جَزَاكَ اللَّهُ عَنْ أُمِّةٍ مُحَمَّدٍ ﷺ خَيْرَ الْجَزَاءِ .

اس کے بعد دائیں جانب مزید ایک قدم ہٹ کر امیر المؤمنین سیدنا حضرت عمر فاروق رضی اللہ عنہ کی خدمت میں ایسے سلام عرض کریں:

السَّلَامُ عَلَيْكَ يَا أَمِيرَ الْمُؤْمِنِينَ، يَا سَيِّدَنَا، يَا عُمَرَ  
الْفَارُوقَ، السَّلَامُ عَلَيْكَ يَا عِزَّ الْإِسْلَامِ وَالْمُسْلِمِينَ . جَزَاكَ  
اللَّهُ عَنْ أُمِّةٍ مُحَمَّدٍ ﷺ خَيْرَ الْجَزَاءِ .

پھر دو قدم پیچھے ہٹ کر دوبارہ مواجہہ شریف کے سامنے آئیں اور

موقع ہو تو روضہ اقدس کی طرف رخ کر کے، ورنہ قبلہ رو ہو کر خوب تضرع و زاری کے ساتھ آپ علیہ السلام کے وسیلہ سے اپنی مغفرت اور دین و دنیا کی فلاح و کامیابی کے لیے دعا کریں۔ یہ دعا کی قبولیت کا مقام ہے۔

نوٹ: آج کل مسجد نبوی کا اگلا حصہ چوبیس گھنٹہ کھلا رہتا ہے، اس لیے ہر نماز کے ایک گھنٹہ بعد، یا اشراق اور چاشت کے وقت، یا رات کے اوقات میں سلام پیش کرنے کے لیے حاضر ہوں، بھٹڑ میں نہ جائیں۔

## مسجد نبوی میں نماز باجماعت اور تلاوت کا اہتمام:

مدینہ طیبہ کے قیام کے زمانہ میں مسجد نبوی میں باجماعت نماز کا اہتمام رکھیں۔ ایک حدیث میں حضور ﷺ کا ارشاد گرامی ہے:

”میری اس مسجد میں نماز کا ثواب دیگر مساجد کے مقابلہ

میں ایک ہزار نمازوں کے برابر ہے، سوائے مسجد حرام

کے۔“ (بخاری، حدیث: ۱۱۷۷، مسلم، حدیث: ۱۳۹۴)

اور ایک روایت میں ہے کہ:

”مسجد نبوی میں ایک نماز کا ثواب پچاس ہزار نمازوں کے

برابر ہے۔“ (سنن ابن ماجہ، حدیث: ۱۴۱۳)

نیز ایک روایت میں پیغمبر علیہ الصلاۃ والسلام نے ارشاد فرمایا:  
 ”جس شخص نے میری مسجد میں مسلسل چالیس نمازیں  
 اس طرح پڑھیں کہ کوئی نماز نہیں چھوٹی، تو اس کو تین  
 چیزوں سے بری ہونے کا پروانہ عطا ہوتا ہے: (۱) جہنم  
 سے (۲) عذاب سے (۳) نفاق سے۔“ (مسند احمد،

حدیث: ۱۲۵۸۳، ط: الرسالہ، معجم اوسط، حدیث: ۵۴۴۴)

اس لیے خصوصیت کے ساتھ مدینہ طیبہ میں ہر نماز مسجد نبوی میں با  
 جماعت پڑھنے کا اہتمام کریں۔ نیز کوشش کریں کہ کم از کم ایک قرآن کریم  
 مسجد نبوی میں تلاوت کر کے ختم کر لیا جائے۔

## ریاض الجنۃ:

”ریاض الجنۃ“ مسجد نبوی کا وہ حصہ کہلاتا ہے جو روضۂ اقدس اور منبر  
 نبوی کے درمیان میں ہے، اس کے ستونوں پر سفید پتھر لگے ہوئے ہیں، اور  
 نیچے ہرے پھولوں کا سفید قالین بچھا ہوا ہے۔ نبی کریم ﷺ کا ارشاد ہے:  
 ”میرے گھر اور میرے منبر کے درمیان جنت کی کیاریوں  
 میں سے ایک کیاری ہے۔“ (بخاری، حدیث: ۱۱۹۵)

## ریاض الجنہ کے سات ستون:

ریاض الجنہ میں سات اہم ستون ہیں، کوشش کرنی چاہئے کہ اُن کے قریب جا کر کچھ نہ کچھ عبادت کر لی جائے، ان ستونوں کے اوپر علامتیں بنی ہوئی ہیں، وہ ستون یہ ہیں:

۱- اسطوانہ حنّانہ: یہ ستون محراب کے قریب ہے، یہاں کھجور کا وہ تناؤ ہے جس پر ٹیک لگا کر حضور ﷺ منبر بننے سے پہلے خطبہ دیا کرتے تھے، پھر جب منبر بن گیا تو ستون مارے فراق کے رونے لگا تھا، آپ علیہ السلام کے دلاسہ دینے پر خاموش ہوا۔

۲- اسطوانہ ابولبابہ: یہی وہ ستون ہے جہاں صحابی رسول حضرت ابولبابہ رضی اللہ عنہ نے اپنے کو باندھ لیا تھا، پھر جب اُن کی توبہ قبول ہوئی تو انھیں کھولا گیا۔

۳- اسطوانہ وفود: یہی وہ مقام ہے جہاں حضور ﷺ آنے والے وفود سے ملاقات کیا کرتے تھے۔

۴- اسطوانہ حرس: یہ حجرہ عائشہ صدیقہ سے بالکل ملا ہوا ہے، یہاں ہجرت کے ابتدائی سالوں میں پہرے داری کا نظم تھا، جو اللہ تعالیٰ کی

طرف سے وعدہ حفاظت کے بعد ختم کر دیا گیا تھا۔

۵۔ اسطوانہ جبرئیل: یہی وہ مقام ہے جہاں عموماً نبی کریم

ﷺ کی حضرت جبرئیل علیہ السلام سے ملاقات ہوتی تھی۔

۶۔ اسطوانہ سریر: اس جگہ آپ ﷺ بحالت اعتکاف قیام

فرمایا کرتے تھے۔

۷۔ اسطوانہ عائشہ: حضرت عائشہ صدیقہؓ نے مسجد نبوی میں

اس جگہ کے مقام قبول ہونے کی نشان دہی فرمائی تھی کہ یہاں دعائیں اور توبہ قبول ہوتی ہے، اسی مناسبت سے اس کا نام اسطوانہ عائشہ رکھا گیا۔

## زیارتِ جنت البقیع:

”جنت البقیع“ مدینہ منورہ کا مشہور و معروف قبرستان ہے جس میں دس

ہزار سے زائد صحابہ کرام مدفون ہیں، خلیفہ ثالث حضرت عثمان غنیؓ، بہت سے

اہل بیت، ازواج مطہرات اور بناتِ طہیات کی قبریں اسی مقدس قبرستان

میں ہیں۔ مسجد نبوی کے مشرقی جانب بیرونی صحن جہاں ختم ہوتا ہے وہیں سے

جنت البقیع شروع ہوتا ہے۔ عموماً اشراق کے وقت اور عصر کے بعد اس کا

دروازہ کھلتا ہے۔ حسب موقع خصوصاً جمعہ کے دن یہاں حاضر ہو کر اہل قبور کو

سلام پیش کر کے ان کے لیے ایصالِ ثواب کریں۔

## مسجد قبا:

فضیلت کے اعتبار سے اسلام کی چوتھے نمبر کی مسجد ”مسجد قبا“ ہے۔ نبی کریم ﷺ کا ارشاد گرامی ہے:

”مسجد قبا میں دو رکعت پڑھنے کا ثواب ایک عمرہ کے برابر

ہے۔“ (جامع ترمذی، حدیث: ۳۲۲)

”مسجد قبا“ مسجد نبوی سے ساڑھے چار کلومیٹر کے فاصلہ پر ہے، نبی کریم ﷺ خصوصاً ہفتہ کے دن مسجد قبا میں تشریف لا کر نفل نماز پڑھتے تھے، نیز پیر کے دن بھی آپ کا تشریف لانا ثابت ہے۔ حضرت عمر فاروق رضی اللہ عنہ بھی پیر اور جمعرات کو قبا تشریف لے جاتے تھے، آپ بھی وہاں جائیے۔

## مسجد قبلتین:

یہ وہ مسجد ہے جس میں نبی کریم ﷺ نے ظہر کی دو رکعت مسجد اقصیٰ کی طرف رخ کر کے پڑھی، اور دورانِ نماز ہی مسجد حرام (کعبۃ اللہ) کی طرف رخ کر کے نماز پڑھنے کا حکم آگیا، تو آپ مقتدیوں سمیت بیت اللہ شریف کی طرف گھوم گئے اور باقی دو رکعت بیت اللہ شریف کی طرف رخ

کر کے ادا کی، اسی مناسبت سے اس کا نام ”مسجد قبلتین“ پڑ گیا۔ وہاں جا کر نماز پڑھنا اور عبادت کرنا بھی موجب سعادت ہے۔

## زیارتِ شہدائے احد:

”احد“ مدینہ طیبہ کے شمال میں وہ پہاڑ ہے جس کے بارے میں نبی کریم ﷺ نے فرمایا ہے کہ:

”احد پہاڑ کو ہم سے محبت ہے اور ہمیں اس سے محبت ہے۔“ (بخاری، حدیث: ۱۲۸۲)

نیز اس کے دامن میں ”غزوہ احد“ پیش آیا، جس میں ستر جلیل القدر صحابہ کرام شہید ہوئے، جن کی قبریں اسی میدان میں بنائی گئی ہیں، ان شہداء میں سب سے عظیم المرتبت شخصیت آپ ﷺ کے چچا حضرت حمزہ رضی اللہ عنہ ہیں، جن کو خود پیغمبر علیہ السلام نے ”سید الشہداء“ (شہیدوں کے سردار) کا لقب دیا ہے۔ نبی کریم ﷺ کا معمول تھا کہ آپ سال میں کم از کم ایک مرتبہ شہداء احد کی زیارت کے لیے تشریف لے جاتے تھے۔

## دربارِ نبوت سے واپسی:

جب مدینہ طیبہ سے واپسی کا ارادہ ہو تو پیغمبر علیہ السلام سے جدائی پر

سخت غمگین ہو، مسجد نبوی میں حاضر ہو کر بنیتِ واپسی دور کعت نفل ادا کرے، پھر رقت و گریہ وزاری کے ساتھ دعا مانگے کہ: اے اللہ! یہاں حاضری کے وقت جو کوتاہیاں ہوئی ہوں، انھیں معاف فرما، اس حاضری کو آخری حاضری نہ بنا؛ بلکہ آئندہ بھی بار بار مقبول و باادب حاضری کی سعادت عطا فرما۔ اور دربارِ نبوت پر الوداعی حسرت آمیز نظر ڈالتے اور جدائی پر افسوس کرتے ہوئے واپس ہو، اور زبانِ حال سے یہ کہے:

مدینہ سے با چشمِ تر جا رہا ہوں  
نہیں چاہتا دل؛ مگر جا رہا ہوں

زمانہ یہ کہتا ہے گھر جا رہا ہوں

حقیقت میں جنت بدر جا رہا ہوں

**ایک درخواست:** قارئینِ حجاج و زائرینِ کرام! دعا کی قبولیت

کے مبارک و مقدس مقامات پر اس سیہ کار مرتب اور اس کے والدین و متعلقین کے لیے رضائے الہی، اتباعِ سنت و شریعت، دین پر استقامت اور دنیا و آخرت کی خیر و بھلائی کی دعا فرمائیں، تو آپ کا بڑا احسان ہوگا۔

و صلی اللہ تعالیٰ علی خیر خلقہ سیدنا و مولانا محمد و

آلہ و أصحابہ اجمعین، و بارک و سلم تسلیماً کثیراً کثیراً۔